



# معارف

جون ۲۰۱۵ء

مجلس دارالمصنفین کا ماہوار علمی رسالہ

دارالمصنفین شبلی اکیڈمی اعظم گڑھ

## سالانہ زرتعاون

ہندوستان میں سالانہ ۲۸۰ روپے - فی شمارہ ۲۵ روپے - رجسٹرڈ ڈاک ۴۸۴ روپے  
دیگر ممالک میں سادہ ڈاک ۱۶۶۰ روپے - دیگر ممالک رجسٹرڈ ڈاک ۱۷۸۰ روپے  
ہندوستان میں ۵ سال کی خریداری صرف ۱۳۰۰ روپے میں دستیاب۔

(اوپر کی رقوم ہندوستانی روپے میں دی گئی ہیں)

پاکستان میں ماہنامہ معارف کے لئے رابطہ کریں

سجاد الہی صاحب، A-27 لوہا مارکیٹ، مال گودام روڈ، بادامی باغ، لاہور (پاکستان)

Tel: 0300 - 4682752, (R) 5863609, (O) 7280916

Email: [abdulhadi\\_133@yahoo.com](mailto:abdulhadi_133@yahoo.com)

سالانہ چندہ کی رقم منی آرڈر یا بینک ڈرافٹ کے ذریعہ بھیجیں۔ بینک ڈرافٹ درج ذیل نام سے بنوائیں۔

**DARUL MUSANNEFIN SHIBLI ACADEMY, AZAMGARH**

● زرتعاون ختم ہونے پر تین ماہ کے بعد رسالہ بند کر دیا جائے گا۔

● معارف کا زرتعاون وقت مقررہ پر روانہ فرمائیں۔

● خط و کتابت کرتے وقت رسالہ کے لفافے پر درج خریداری نمبر کا حوالہ ضرور دیں۔

● معارف کی ایجنسی کم از کم پانچ پرچوں کی خریداری پر دی جائے گی۔

● کمیشن ۲۵ فیصد ہوگا۔ رقم پیشگی آنی چاہئے۔

### مقالہ نگار حضرات سے التماس

● مقالہ صفحہ کے ایک طرف لکھا جائے۔

● حواشی مقالے کے آخر میں دیئے جائیں۔

● مآخذ کے حوالہ جات مکمل اور اس ترتیب سے ہوں: مصنف یا مؤلف کا نام، کتاب کا نام،

مقام اشاعت، سن اشاعت، جلد یا جز اور صفحہ نمبر۔

عبدالمنان ہلالی (جوائنٹ سکریٹری / منیجر) نے معارف پریس میں چھپوا کر

دارالمصنفین شبلی اکیڈمی اعظم گڑھ سے شائع کیا۔

# دارالمصنّفین شبلی اکیڈمی کا علمی و دینی ماہنامہ معارف

| جلد نمبر ۱۹۵               | ماہ شعبان المعظم ۱۴۳۶ھ مطابق ماہ جون ۲۰۱۵ء    | عدد ۶                            |
|----------------------------|---|----------------------------------|
| مجلس ادارت                 | شذرات   | فہرست مضامین                     |
| مولانا سید محمد رابع ندوی  | مقالات  | ۴۰۲                              |
| لکھنؤ                      | بحرِ خار کی بعض غیر متندروائیتیں              | ۴۰۵                              |
| پروفیسر ریاض الرحمن خاں    | ڈاکٹر عارف نوشاہی                             | ۴۱۳                              |
| شروانی                     | درفشانندن یادِ چیدن مختلف زبانی اسلوب کے موقف | ۴۲۲                              |
| علی گڑھ                    | ڈاکٹر لیلیٰ عبدی نجستہ                        | ۴۵۲                              |
| (مرتبہ)                    | جہان شبلی                                     | ۴۵۹                              |
| اشتقاق احمد ظلی            | ڈاکٹر شمس بدایونی                             | ک، ص اصلاحی                      |
| محمد عمیر الصدیق ندوی      | استدراک                                       | معارف کی ڈاک                     |
| دارالمصنّفین شبلی اکیڈمی   | اخبار علمیہ                                   | علامہ شبلی نعمانی کی ایک تقریظ   |
| پوسٹ بکس نمبر: ۱۹          | ک، ص اصلاحی                                   | (جناب ڈاکٹر) رابعی فدائی         |
| شبلی روڈ، اعظم گڑھ (یو پی) | معارف کی ڈاک                                  | خفی منج اجتہاد                   |
| پن کوڈ: ۲۷۶۰۰۱             | علامہ شبلی نعمانی کی ایک تقریظ                | پروفیسر احتشام احمد ندوی         |
|                            | (جناب ڈاکٹر) رابعی فدائی                      | کتب مطبوعہ، جدیدہ یا موصولہ      |
|                            | خفی منج اجتہاد                                | پروفیسر ظفر الاسلام اصلاحی       |
|                            | پروفیسر احتشام احمد ندوی                      | آثار علمیہ و تارخچہ              |
|                            | کتب مطبوعہ، جدیدہ یا موصولہ                   | حیات سعدی اور مولانا حالی.....   |
|                            | پروفیسر ظفر الاسلام اصلاحی                    | اشتقاق احمد ظلی                  |
|                            | آثار علمیہ و تارخچہ                           | ادبیات                           |
|                            | حیات سعدی اور مولانا حالی.....                | حمد                              |
|                            | اشتقاق احمد ظلی                               | جناب کوثر اعظمی                  |
|                            | ادبیات  | اے کہ تجھ سے بھی جواں غزلوں..... |
|                            | حمد   | جناب وارث ریاضی                  |
|                            | جناب کوثر اعظمی                               | غزل                              |
|                            | اے کہ تجھ سے بھی جواں غزلوں.....              | ڈاکٹر رئیس احمد نعمانی           |
|                            | جناب وارث ریاضی                               | مطبوعات جدیدہ                    |
|                            | غزل   | ع-ص                              |
|                            | ڈاکٹر رئیس احمد نعمانی                        | رسید کتب موصولہ                  |
|                            | مطبوعات جدیدہ                                 |                                  |
|                            | ع-ص   |                                  |
|                            | رسید کتب موصولہ                               |                                  |

## شذرات

سہوئیل ہنگٹنٹن نے تہذیبوں کے تصادم کا نظریہ پیش کیا تو اس کے حق میں اور اس کے خلاف بحث و تمحیص کا ایک طویل سلسلہ شروع ہو گیا اور کسی نہ کسی سطح پر اب بھی جاری ہے۔ یہ واقعہ ہے عالم اسلام کی موجودہ صورت حال کے لیے بڑی حد تک وہ طاقتیں ذمہ دار ہیں جو اس نظریہ سے متاثر ہیں اور مغرب کی سیاسی اور تہذیبی بالادستی کے لیے اسلام اور اسلامی تہذیب اور نظریہ کائنات کو سب سے بڑا خطرہ تصور کرتی ہیں۔ کمال مہارت اور ہوشیاری سے وہ عالم اسلام میں ایسے حالات پیدا کرنے میں کامیاب ہو گئی ہیں جن کے زیر اثر مسلمان خود مسلمان کے خلاف صف آرا ہیں اور ایک دوسرے کو صفحہ ہستی سے مٹا دینے کی خوفناک جدوجہد میں مصروف ہیں اور اسی کو اسلامی تعلیمات کا تقاضا سمجھتے ہیں۔ اس لیے اس بات میں تو شبہ نہیں کہ عالم اسلام کی موجودہ صورت حال کے لیے بہت کچھ مغرب مورد الزام ہے۔ اس کے باوجود یہ تسلیم کیے بغیر بھی چارہ نہیں کہ بنیادی طور پر مسلمان خود اس کے لیے ذمہ دار ہیں جو اپنی بے بصیرتی، نا عاقبت اندیشی اور چھوٹے چھوٹے مفادات کی خاطر آسانی سے ان سازشوں کے شکار ہو جاتے ہیں۔ فراست مومن کا کہیں سراغ نہیں۔ سرکارِ دو عالم ﷺ نے مومن کی ایک صفت یہ بتائی تھی کہ وہ ایک سوراخ سے دو بار نہیں ڈسا جاتا لیکن اس وقت صورت حال یہ ہے کہ مسلم قیادت ایک ہی سوراخ سے بار بار ڈسی جاتی ہے اور اس سے کوئی سبق حاصل کرنے کے بجائے اسے اپنے لیے سرمایہ افتخار تصور کرتی ہے۔ تہذیبوں کے تصادم کا معاملہ تو الگ رہا اب خود اسلامی تہذیب کے مختلف مظاہر جس طرح باہم دست و گریبان ہی نہیں ہیں بلکہ ایک دوسرے کے وجود کو حرف غلط کی طرح مٹا دینے کے درپے ہیں اسے خود کشی کے علاوہ اور کیا نام دیا جاسکتا ہے۔ جس سفاکی اور بے دردی سے مسلمان مسلمان کا خون بہا رہا ہے اس کی مثال ملنی مشکل ہے۔ عالم اسلام کا ایک بڑا حصہ خون میں نہایا ہوا ہے۔ دکھ کی بات یہ ہے کہ ہماری اکثریت کے لیے اس کی حیثیت محض ایک خبر کی ہے جس کا کوئی قابل لحاظ اثر ہمارے اوپر اور ہمارے معمولات پر نہیں پڑتا۔ اب تو اس غم کو محسوس کرنے والے اور اس کا ماتم کرنے والے بھی نہیں رہ گئے؛ ہمارے درمیان نہ کوئی شبلی ہے اور نہ اقبال۔

مصر کی تاریخ میں یہ پہلا موقع نہیں ہے جب اس کی زمین حق پرستوں کے خون سے لالہ زار ہے۔ ناصر سے حسنی مبارک تک حق کی سر بلندی کے لیے جان کا نذرانہ پیش کرنے والوں کا ایک سلسلہ ہے جو سوئے دار رواں دواں نظر آتا ہے۔ شیخ حسن البناء، سید قطب، عبدالقادر عودہ، حسن الہضیمی کوئی کہاں تک نام گنائے۔ یہ ایک نہ ختم ہونے والا سلسلہ ہے۔ قربانی اور عزیمت کی ایک درخشاں روایت کی یہ تابندہ کڑیاں ہیں۔ ان کی بے مثال کوششوں اور قربانیوں نے مصری سماج کی سوچ کے دھارے کو بدل دیا اور اس کے نتیجے میں ۲۰۱۲ کے انتخاب میں اخوان کو بھرپور کامیابی حاصل ہوئی۔ یہ مصر کی تاریخ میں ایک اہم سنگ میل تھا اور اس سے نہ صرف مصر میں بلکہ پورے خطے میں اور بالواسطہ پوری دنیا میں بڑے امکانات وابستہ تھے۔ لیکن اسلام دشمن طاقتیں اسے برداشت نہ کر سکیں۔ جمہوریت کا ڈھنڈورا پیٹنے والوں نے مصر میں جمہوریت کا گلا گھونٹنے میں اہم کردار ادا کیا۔ ان طاقتوں کے ایک وفادار کارندہ کے طور پر السیسی نے جو کچھ کیا وہ مصر کی تاریخ میں ایک سیاہ باب کی حیثیت رکھتا ہے۔ بہار عرب جس نے امیدوں، آرزوؤں اور لامحدود امکانات کی ایک نئی دنیا کی نوید سنائی تھی کسے معلوم تھا کہ وہ ایسے دردناک انجام سے دوچار ہوگی۔

آنکھوں سے جوئے خوں کے رواں دل ہے داغ داغ  
دیکھے کوئی بہار گلستان آرزو

مصر کی تاریخ کے پہلے جمہوری طور پر منتخب صدر ڈاکٹر محمد مرسی کو جس طرح سزائے موت دی گئی نا طقہ سر بگریاں ہے اسے کیا کہیے۔ ظلم و جبر سے بھری اس دنیا میں بھی انصاف کے تقاضوں کو پورا کرنے کا سوانگ تو کیا جاتا ہے لیکن السیسی کے مصر میں اس کی بھی ضرورت نہیں سمجھی گئی۔ اب اس سے کیا فرق پڑتا ہے کہ جن لوگوں کو سزائے موت دی گئی ہے ان میں سے دو اس نام نہاد جرم کے وقوع سے پہلے اس دنیا سے رخصت ہو چکے تھے اور ایک اس وقت السیسی کے اسرائیلی آقاؤں کی جیل میں تھا۔ ترکی کے علاوہ اس ظلم کے خلاف کوئی مضبوط آواز نہیں۔ انصاف کی حکمرانی اور جمہوریت کی دن رات دہائی دینے والوں پر مکمل سکوت طاری ہے۔ انگریزی زبان میں ایسی خاموشی کو کان پھاڑنے والی خاموشی کہتے ہیں۔ مصر کے سلسلہ میں چار دانگ عالم میں ایسی خاموشی طاری ہے جس کے شور سے کانوں کے پردے پھٹے جا رہے ہیں۔

معمار دارالمصنفین مولانا سید سلیمان ندوی کے خلف الصدق اور ہمارے مخدوم ڈاکٹر سلمان ندوی (ڈربن، ساؤتھ افریقہ) کو اپنے مولد و منشا اور اپنے والد گرامی قدر کی علمی میراث دارالمصنفین سے غیر معمولی تعلق خاطر ہے۔ وہ جب بھی ہندوستان آتے ہیں تو وقت نکال کر اور زحمت اٹھا کر یہاں ضرور تشریف لاتے ہیں۔ اس کے لیے فکر مند رہتے ہیں، اس کے کارکنوں کی حوصلہ افزائی فرماتے ہیں اور اس کی تعمیر و ترقی کے لیے مفید مشورے دیتے ہیں۔ اکیڈمی میں ان کی آمد جملہ کارکنان ادارہ کے لیے بڑی خوشی کا موقع ہوتا ہے اور ہم سب ان کی تشریف آوری کے لیے چشم براہ رہتے ہیں۔ اللہ ان کو تادیر صحت و عافیت سے سلامت رکھے۔ دارالمصنفین کے عہد زریں کے بس وہی ایک عینی شاہد اور یادگار رہ گئے ہیں۔ ان کے دل و دماغ میں اس دور کی یادوں کی ایک دنیا آباد ہے اور ان کے وسیلہ سے کبھی کبھی اس عہد کی ایک جھلک ہم لوگوں کو بھی دیکھنے کو مل جاتی ہے۔ دارالمصنفین کی تعمیر استاد اور اس کی علمی اور فکری میراث سے وفاداری، عقیدت اور محبت کی ایسی دلاویز اور لازوال داستان عزیمت ہے جو آنے والی نسلوں کو حوصلہ بھی بخشی رہے گی اور ان کی رہنمائی بھی کرتی رہے گی۔ کیسا استاد تھا جس نے ایسے شاگرد تیار کیے اور کیسے شاگرد تھے جنہوں نے استاد کے خواب کو شرمندہ تعبیر کرنے کے لیے اپنا سب کچھ نثار کر دیا اور آنے والی نسلوں کے لیے دور جدید کا بیت الحکمتہ ورثہ میں چھوڑ گئے جس کی تابناکی ان کے خون جگر کی مرہون منت ہے۔

حاصل عمر نثار رہ یارے کردم  
شادم از زندگی خویش کہ کارے کردم  
اس روشن ماضی کے تابندہ روز و شب کی اس دلاویز داستان کی امین بس اب یہی ایک شخصیت رہ گئی ہے۔ اگر کسی طرح عہد گل کی یہ داستان محفوظ ہو جاتی تو ایک بڑا کام ہو جاتا  
داستان عہد گل را از نظیری باز خواں  
عندلیب آشفته تر گفت است ایں افسانہ را  
پہلی مئی کو منعقد ہونے والی اکیڈمی کی مجلس انتظامیہ نے ڈاکٹر صاحب کو دارالمصنفین کا رفیق اعزازی منتخب کیا۔

## مقالات

# تذکرہ بحر زخار کی بعض غیر مستند روایتیں ڈاکٹر عارف نوشاہی

بحر زخار، وجیہ الدین اشرف کا فارسی تذکرہ ہے، جس کی تصنیف میں وہ ۱۲۰۲ھ/ ۱۷۸۸ء میں مصروف تھے، لیکن اسے کب ختم کیا؟ کچھ معلوم نہیں اور نہ ہی مصنف کا سال ولادت و وفات معلوم ہے۔ ان کا وطن لکھنؤ (اودھ) اور مدفن جون پور بتایا گیا ہے (مقدمہ مرتب، ج ۱، ص ۲۲-۲۳)۔ بحر زخار مختلف سلاسل طریقت، بالخصوص برصغیر پاک و ہند کے بزرگان دین کا عمومی تذکرہ ہے۔ ایک اندازے کے مطابق اس میں ۲۸۰۰ تراجم ہیں جس میں سے ۲۰۰۰ تراجم پاک و ہند سے متعلق ہیں (مقدمہ مرتب، ج ۱، ص ۲۴)۔ اب تک اس تذکرے کی دو جلدیں، پروفیسر ڈاکٹر آرمی دخت صفوی کی ”تصحیح و تدوین“ سے شائع ہو چکی ہیں۔ دونوں جلدیں مشترکہ طور پر مرکز تحقیقات فارسی، مسلم یونیورسٹی، علی گڑھ اور مرکز تحقیقات فارسی رازی فی فرہنگی سفارت اسلامی ایران، دہلی نے بالترتیب ۲۰۱۲ء اور ۲۰۱۴ء میں شائع کی ہیں اور بقول مرتبہ، اس کی تیسری جلد عنقریب شائع ہو کر اس تذکرے کی اشاعت کو مکمل کر دے گی۔ (وہی، ج ۲، ص ۳۲)

اس تذکرہ کے اب تک شائع ہونے والے ۶۵۹ + ۷۸۷ (۱۴۴۶) صفحات پر تبصرہ کرنے کے لیے کافی فرصت، حوصلے اور دقت نظر کی ضرورت ہے جو فی الوقت مجھے میسر نہیں ہے۔ شاید ان خوبیوں کے مالک کسی نوجوان محقق کو یہ توفیق کبھی مل جائے اور وہ اس تذکرے کے محاسن و معایب پر جامع رائے دے سکے۔ البتہ مجھے اس تذکرے کی دوسری جلد میں اپنے سلسلہ طریقت (نوشاہیہ) کے چند بزرگوں کے حالات بغور پڑھنے کا موقع ملا ہے جو صفحات ۱۴۲-۱۴۹

پر موجود ہیں۔ ہمارے ہاں پنجاب میں ایک کہات ہے: ”دیگ میں سے ایک دانہ چکھا جاتا ہے۔“ اس سے پوری دیگ کا ذائقہ معلوم ہو جاتا ہے۔ اسی کہات کے مصداق، میں نے اس تذکرہ میں اپنے سلسلہ کے جن چند بزرگوں کے حالات پڑھے ہیں اور ان میں جو غیر مصدقہ روایات پائی ہیں، اس سے اس تذکرے کے بارے میں میری کوئی اچھی رائے قائم نہیں ہوئی اور میں محتاط الفاظ میں کہہ سکتا ہوں کہ یہ ایک غیر مستند تذکرہ ہے جسے نہایت احتیاط سے استعمال کرنا چاہیے۔ سلسلہ نوشاہیہ کے بزرگوں کے حالات پر، تذکرہ بحر زخار سے بہت پہلے چند فارسی تذکرے وجود میں آچکے تھے، لیکن حیرت ہے کہ بحر زخار کے مصنف نے ان میں سے کسی ایک کو بھی اپنا ماخذ نہیں بنایا۔ جو مستقل تذکرے، سلسلہ قادریہ نوشاہیہ پر موجود ہیں، ان کی زمانہ تصنیف کے اعتبار سے تفصیل یہ ہے:

۱- احوال و مقامات نوشہ گنج بخش، میرزا احمد بیگ لاہوری، سال تصنیف ۱۱۰۷ھ/۹۶-

۱۶۹۵ء، مطبوعہ۔

۲- ثواب المناقب، محمد ماہ صداقت کنجاہی، سال تصنیف تقریباً ۱۱۲۶ھ/۱۷۱۳ء، نصف

طبع شدہ۔

۳- تذکرہ نوشاہیہ، محمد حیات نوشاہی، سال تصنیف ۱۱۴۶ھ/۱۷۳۳-۳۴ء، طبع شدہ۔

۴- تحائف قدسیہ، پیر کمال بن عثمان لاہوری، سال تصنیف ۱۱۸۶ھ/۱۷۷۲ء، غیر مطبوعہ۔

۵- مرآت الغفوریہ، امام بخش لاہوری، سال تصنیف ۱۱۹۰ھ/۱۷۷۶ء، مطبوعہ۔

۶- کنز رحمت، محمد اشرف منجری، سال تصنیف ۱۲۲۰ھ/۱۸۰۵ء، طبع شدہ۔

بحر زخار میں سلسلہ نوشاہیہ کے حسب ذیل بزرگوں کا تذکرہ ہوا ہے:

۱- حاجی محمد نوشہ (گنج بخش) بانی سلسلہ، ص ۱۴۲-۱۴۳۔

۲- بخت جمال، ص ۱۴۴۔

۳- پیر محمد سچیار، ص ۱۴۴-۱۴۵۔

۴- شاہ رحمت اللہ، ص ۱۴۵۔

۵- محمد تقی شاہ دہلوی، ص ۱۴۶۔



۶- پیر علی شیر، ص ۱۴۷-۱۴۸۔

۷- شاہ محمد رہتاسی، ص ۱۴۸۔

بحرِ خاں کے مصنف نے نوشاہی بزرگوں کے حالات کے اندراج میں ”حضرت پیر شیر“ کی زبانی روایات کو ترجیح دی ہے (ص ۱۴۲، ۱۴۳، ۱۴۵)۔ اس کے علاوہ محمد اعظم لاہوری کی زبانی روایت (ص ۱۴۲) اور خلاصۃ التواریخ (ص ۱۴۸) کا حوالہ دیا ہے۔ حضرت پیر شیر کا مفصل ذکر مصنف نے ”حضرت پیر علی شیر“ (وفات: ۵ جمادی الثانی ۱۲۰۲ھ) عنوان کے تحت الگ درج کیا ہے (ص ۱۴۷-۱۴۸) اور انہیں محمد تقی شاہ دہلوی کا بیٹا اور خلیفہ لکھا ہے۔ پیر علی شیر کے ساتھ مصنف بحرِ خاں کے ذاتی تعلقات تھے۔ ایک بار ۷ جمادی الثانی ۱۲۰۱ھ کو جب پیر علی شیر، فرخ آباد سے لکھنؤ آئے تو مصنف کے گھر ٹھہرے تھے (ص ۱۴۸)۔ محمد تقی شاہ دہلوی، بقول مصنف بحرِ خاں، شاہِ رحمت اللہ کے مرید تھے، وہ مرید پیر محمد سچیار کے، وہ مرید حاجی محمد نوشہ گنج بخش بانی سلسلہ کے۔ اس اعتبار سے پیر علی شیر بھی نوشاہی ہوئے، لیکن ہمارے خاندانی تذکروں میں ان کا نام نہیں ملتا اور نہ ہی رحمت اللہ کے مریدوں میں محمد تقی شاہ دہلوی کا نام ہے۔ بحرِ خاں میں رحمت اللہ شاہ کا وطن ساڈھورہ، متصل گجرات لکھا ہے جب کہ پیر محمد سچیار کے نامور خلفا میں رحمت اللہ شاہ بیگو والیہ (وفات: ۱۱۸۴ھ) کا ذکر ملتا ہے۔ یہ بیگو والا، ضلع سیالکوٹ میں واقع ہے (شریف احمد شرافت نوشاہی، شریف التواریخ، ساہن پال، ۱۹۸۳ء، جلد ۳، حصہ ۲، ص ۱۲۰-۱۵۲)۔

بادی النظر معلوم ہوتا ہے کہ دہلی اور اس کے اطراف میں محمد تقی شاہ اور پیر علی شیر کی نسبت سے نوشاہیہ کی ایک ایسی شاخ موجود تھی جس کے حالات ادھر مغربی پنجاب کے مورخین نوشاہیہ تک نہیں پہنچے۔ سلسلہ نوشاہیہ کے مستند تاریخ نویس حضرت شریف احمد شرافت نوشاہی (۱۹۰۷-۱۹۸۳ء) نے خاندان اور سلسلہ نوشاہیہ کی ضخیم تاریخ ”شرف التواریخ“، مآخذ کی ایسی جستجو کے بعد لکھی تھی جس کی نظیر نہیں ملتی۔ لیکن یہ تاریخ بھی محمد تقی شاہ اور پیر علی شیر کے ذکر سے خالی ہے۔

اب میں بحرِ خاں میں ان واقعات کی نشاندہی کرتا ہوں جن کی کوئی سند ہمارے تذکروں میں نہیں ہے۔ کچھ اغلاط قرأت متن کے ہیں جن کی ذمہ داری مرتبہ پر عائد ہوتی ہے۔

در حالات حاجی محمد نوشہ: شاہ سلیمان کا جو شجرہ طریقت لکھا ہے (ص ۱۴۲) وہ بالکل غلط

ہے۔ افسوس اور حیرت اس بات پر بھی ہے کہ اس شجرہ میں شاہ معروف چشتی کا نام دوبار آ گیا ہے اور مرتبہ نے اس سے کوئی تعرض نہیں کیا! شاہ سلیمان کا درست شجرہ طریقت یہ ہے: وہ مرید شاہ معروف چشتی قادری کے، وہ مرید شاہ مبارک حقانی اوچی کے، وہ مرید محمد غوث اوچی کے، وہ مرید شمس الدین گیلانی کے، وہ مرید شاہ میر گیلانی کے، وہ مرید علی گیلانی کے، وہ مرید مسعود گیلانی کے، وہ مرید احمد گیلانی کے، وہ مرید صفی الدین گیلانی کے، وہ مرید عبدالوہاب گیلانی کے، وہ مرید شیخ عبدالقادر گیلانی سرسلسلہ قادریہ کے۔ (تذکرہ نوشاہیہ، ۱۴)

بار بار ایک نام ”منکو“ لکھا ہے۔ اس کا درست تلفظ ”منگو“ ہے۔

”مولدش چک سنہال کہ برود چنا و داشت، بہ خانہ گلابی رونمود۔ بدین سبب بہ اسم آنحضرت لفظ ”گلابی“ ضم است“۔ (ص ۱۴۳)

اس عبارت میں کئی اغلاط ہیں۔ چک سنہال یقیناً ”چک ساہن پال“ ہے جو حضرت نوشہ کا مولد نہیں، مسکن اور مدفن ہے۔ ان کا مولد موضع گھوگا نوالی ہے۔ چناؤ، چناب ہے۔ گلابی، کلابی ہے۔ مرتبہ نے صحیح لفظ حاشیہ میں رکھا ہے اور غلط لفظ متن میں درج کیا ہے! ”بہ عمر دوازده سالگی بہ خدمت حضرت سلیمان ابن منکورفت...“ (ص ۱۴۳) اس کے بعد حضرت نوشہ کا واقعہ بیعت لکھا ہے۔

حضرت نوشہ کا بارہ سال کی عمر میں شیخ سلیمان (بھلولی) کی خدمت میں جانا، درست نہیں لکھا گیا ہے۔ اگرچہ عمر کا تعین ہمارے خاندانی تذکروں میں بھی نہیں ہوا ہے لیکن حضرت نوشہ کے واقعات زندگی کا جو تسلسل ان تذکروں میں پایا جاتا ہے اس سے یہ قیاس کیا جاسکتا ہے آپ بارہ سال کی عمر سے بڑے تھے کہ مرید ہوئے۔ بحر زخار کے مصنف نے بیعت ہونے کا جو واقعہ بیان کیا ہے وہ سراسر من گھڑت ہے اور اب تک کسی کتاب میں نہیں دیکھا گیا۔

حضرت نوشہ کے خلفا میں سے، شاہ عبدالرحمن پاک بھڑی والے کے نام کے ساتھ لقب ”چھاپہ گیر“ لکھا ہے (ص ۱۴۳) اس سے کیا مراد ہے؟ کچھ معلوم نہیں۔ ہمارے تذکروں میں ایسا کوئی لقب ان کے نام کے ساتھ نہیں ملتا۔ سب نے ان کا پیشہ گا ذری (کپڑے دھونا) لکھا ہے۔ حضرت نوشہ کے ایک خلیفہ کا نام شاہ نہال اور ان کے مجاہدے کے بارے میں لکھا ہے

(ص ۱۴۳)۔ ہمارے خاندانی تذکروں میں حضرت نوشہ کے مریدوں میں سے شاہ نہال کی بجائے ایک نام چوہدری نہالا مانگٹ ملتا ہے جس کا ذکر اپنے شیخ کی مسجد کی تعمیر میں ایک خادم کی حیثیت سے ہوا ہے۔

حضرت نوشہ کے ایک خلیفہ کا نام حاجی عبدالرحمن دہلوی لکھا ہے (ص ۱۴۳)۔ یہ حضرت کے راست خلیفہ نہیں تھے بلکہ حضرت نوشہ کے خلیفہ پیر محمد چچیار کے مرید تھے۔ محمد ماہ صداقت کجا ہی صاحب ثواب المناقب انہی حاجی عبدالرحمن کے مرید تھے اور ان کے متعدد حالات ثواب میں ملتے ہیں۔

در حالات حضرت بخت جمال: ”الولد سر لابیہ حضرت بخت جمال خلف و خلیفہ حضرت حاجی نوشہ“۔ (ص ۱۴۴)

مصنف بحر خاں کی نہایت بے خبری ہے کہ وہ بخت جمال کو حضرت نوشہ کا بیٹا اور خلیفہ لکھ رہے ہیں۔ بخت جمال، محمد بیگ کے بیٹے اور پیر محمد چچیار کے خلیفہ تھے۔ ان کا زمانہ حضرت نوشہ سے بعد کا ہے اور حضرت نوشہ کی وفات (۱۰۶۲ھ) سے ٹھیک سو سال بعد ۱۱۶۲ھ میں فوت ہوئے۔ (شریف التواریخ، ج ۳، ص ۲۵۲)

در حالات پیر محمد: ”حضرت حاجی نوشہ را پسران بودند مثل حضرت بخت جمال و شاہ تھے“۔ (ص ۱۴۴)

بخت جمال اور شاہ تھے کو حضرت نوشہ کا بیٹا لکھنا سراسر غلط اور گمراہ کن ہے۔ حضرت نوشہ کے دو بیٹوں کا نام محمد برخوردار اور محمد ہاشم تھا۔

پیر محمد چچیار کی بیماری کے عالم میں سب خادموں کا ان کا ساتھ چھوڑ جانے کا پورا واقعہ ہمارے تذکروں میں نہیں آیا اور غیر معتبر ہے۔

در حالات شاہ پیر محمد انباسی (کذا: رہتاسی): بحر خاں میں ان کی نسبت ”انباسی“ اور حاشیہ میں ”رہتاسی“ نقل ہوئی ہے۔ ان کو حضرت حاجی محمد نوشہ کا مرید لکھا ہے اور خلاصۃ التواریخ اور رسالہ مبدا و معاد کے حوالے سے ان کے بارے میں کچھ باتیں لکھی گئی ہیں۔ ہمارے خاندانی تذکروں میں حضرت حاجی محمد نوشہ کے ایک عزیز مرید و خلیفہ، شاہ محمد رہتاسی کا ذکر ملتا ہے لیکن ان

کے بارے میں کوئی ایسی بات جو بحرِ خزّار میں درج ہے، ہمارے تذکروں میں نہیں ہے۔ بحرِ خزّار کی مرتبہ نے ہر دو جلد پر جو مقدمہ لکھا ہے اس میں مضامین کی تکرار ہوئی ہے۔ مثلاً دونوں جلدوں میں مقدمہ کے اندر بھی کتاب کے مضامین کی فہرست دی ہے اور الگ سے ”فہرست“ بھی تیار کی ہے جو دونوں جلدوں کے شروع میں موجود ہے۔ دونوں جلدوں میں زیر استعمال قلمی نسخوں کا تعارف ایک جیسا لکھا ہے، سوائے ایک نسخہ کے جو بعد میں ملا۔ دوسری جلد کے مقدمہ میں صرف اس نو دریافت نسخے کا تعارف کافی تھا۔

ہونا تو یہ چاہیے تھا کہ کتاب کے معائب اور محاسن پر بھرپور بات ہوتی، لیکن چند عمومی تعریفی جملوں کے علاوہ، مرتبہ نے کچھ نہیں لکھا اور اس تذکرے کی کمزوریوں پر بات نہیں کی ہے۔ اگر خارجی مآخذ سے مصنف کے حالات نہیں ملتے تو جو حالات تذکرے کے اندر جا بجا بکھرے ہیں ان کو بھی یکجا کر لیا جاتا، لیکن ایسا نہیں کیا گیا۔ مثلاً مقدمہ میں اس بات کا ذکر نہیں ملتا کہ مصنف کے حضرت پیر علی شیر سے ذاتی تعلقات تھے اور ۱۲۰ھ میں وہ لکھنؤ میں ان کے میزبان تھے (جلد ۲، ص ۱۴۷)۔ میر محمد نعمان بدخشی نے آگرہ میں مصنف کے دادا کو زنگار بنانا سکھایا تھا۔ بعد میں یہی فن مصنف کے خاندان میں نسل در نسل چلا آیا (ج ۲، ص ۵۸۹)۔ مرتبہ نے مصنف کے جو حالات درج کیے ہیں ان کا ماخذ بھی نہیں بتایا۔ مرتبہ نے مصنف کی قبر جون پور میں بتائی ہے۔ اس سے میرا دھیان ان کے ایک ہم نام شیخ وجیہہ (کذا) / وجہہ (کذا) الدین اشرف معروف بہ شیخ فرید کی طرف جاتا ہے جو محمود شاہ شرقی (حکومت: ۸۴۴-۸۶۲ھ / ۱۴۴۰-۱۴۵۸ء) کے مشیر سلطنت بھی رہے تھے۔ ان کا مزار جون پور میں ہے۔ جون پور کی معاصر تاریخوں۔ تاریخ سلاطین شرقی اور صوفیائے جونپور از سید اقبال احمد جونپوری؛ تاریخ شیراز ہند جونپور از سید اقبال احمد۔ میں ان کے حالات ملتے ہیں۔ ظاہر ہے اس روایت کے مطابق دونوں کا زمانہ مختلف ہے۔ مرتبہ کو جونپور کے حوالے سے نام کی اس مماثلت پر بھی غور کرنا چاہیے۔

بحرِ خزّار کی مرتبہ کے تدوینی فرائض میں شامل تھا کہ مصنف کے مآخذ و منابع کی تخریج کرتیں اور اپنے مقدمہ میں ان منابع کی فہرست دے کر اس پر بحث کرتیں، لیکن مطبوعہ دونوں جلدوں کے مقدمے میں تو ایسا نہیں ہوا ہے، شاید تیسری جلد کے مقدمہ میں ایسا کر دیں۔ مرتبہ نے

مصنف کے مآخذ کی کراس چیکنگ (cross checking) بھی نہیں کی تاکہ واقعات و روایات کی تائید یا تردید ہو جاتی۔

تذکرے میں بھی بہت سے واقعات ایسے درج ہوئے ہیں جو لوگوں نے مصنف سے بیان کیے۔ تدوین کا تقاضا تھا کہ مرتبہ ایسے تمام راویوں کی ایک فہرست اپنے مقدمے میں شامل کر کے اس پر جرح کر تیں۔

مرتبہ نے قلمی نسخے پڑھنے میں بھی تساہل سے کام لیا ہے۔ اگر وہ لفظ اعلام میں سے ہے تو اس کی تحقیق کسی دوسرے مآخذ سے نہیں کی۔ بعض مقامات پر تو غلط لفظ کو متن میں رکھا ہے اور صحیح لفظ، اختلاف نسخہ کے طور پر حاشیے میں درج کیا ہے۔ مرتبہ نے پروف ریڈنگ بھی باریک بینی سے نہیں کی جس سے کتابت کی کئی اغلاط در آئی ہیں اور متن غیر معتبر ہو گیا ہے۔ چند مثالیں:

جلد ۱، مقدمہ، صفحہ ۴۴: میر لطف اللہ بلگرامی کا تخلص ”سحر“ لکھا ہے، جب کہ یہ ”بینجر“ ہے۔ یہ سراسر قراءت متن کی غلطی ہے۔ کاش میر آزاد بلگرامی کے تذکرے مآثر الکرام اور سرو آزاد ہی دیکھ لیے جاتے۔ بے خبر بلگرامی کی تصانیف غبار خاطر اور سفینہ بے خبر معروف ہیں۔

جلد ۲، ص ۱۲۸: متن میں محمد انباسی لکھا ہے اور حاشیے میں محمد رہتاسی، انباسی غلط اور رہتاسی درست ہے۔

جلد ۲، ص ۵۴۵: یعقوب چرخنی کی نسبت مکانی، نفحات الانس کے حوالے سے ”جرج“ لکھی ہے۔ مرتبہ نے نہ تو نفحات کھول کر دیکھی اور نہ یہ غور کیا کہ اگر نام کے ساتھ ”چرخنی“ ہے تو جگہ کا نام بھی ”چرخ“ ہونا چاہیے۔ لیکن موصوفہ نے اسے ”جرج“ پڑھا اور لکھا ہے۔ چرخ، نواح غزنہ میں واقع ہے جہاں کے یعقوب چرخنی تھے۔

ج ۲، ص ۵۴۵: ”خواجہ عبداللہ احراز“، ان کا نام ”عبید اللہ“ ہے اور ہر تذکرے (نفحات، رشحات) میں ایسا ہی لکھا ہے۔ لیکن مرتبہ نے دقت نظر سے کام لیے بغیر آگے چل کر بھی ہر جگہ اسے ”عبداللہ“ ہی لکھا ہے۔ اتنے معروف نقشبندی بزرگ کا نام غلط لکھنا افسوسناک ہے! اگر یہ مصنف یا کاتب کی غلطی تھی تب بھی مرتبہ کو درست کر دینا چاہیے تھی۔

ج ۲، ص ۵۴۷: ”برجینیش بیاضی دیدم“ اور حاشیے میں نسخہ بدل ”جنیش“ لکھا ہے۔ یہ

دونوں غلط ہیں اور ”جینش“ درست ہے یعنی پیشانی پر سفیدی کا داغ دیکھا۔

ج ۲، ص ۵۵۱: کاسہ (پیالہ) کا املا دوبار ”کاسہ“ لکھا ہے۔ یہ کاتب کا ملفوظی املا تو ہو سکتا

ہے، معیاری املا نہیں ہے۔

ج ۲، ص ۵۵۸: ”خاوند ظہور“، صحیح نام خاوند ظہور ہے۔

ج ۲، ص ۵۵۹: ”اخذ فواہ انداز والا بزرگوار خود نمود“، یہاں والا کی جگہ والد ہونا چاہیے۔

ج ۲، ص ۵۵۹: ”مولانا ہندو خواجہ ترکستانی در رشحات نوید“ اس عبارت کا سیدھا سا

مطلب تو یہ ہے کہ مولانا ہندو خواجہ ترکستانی رشحات میں لکھتے ہیں۔ سب جانتے ہیں کہ رشحات عین الحیات علی بن حسین واعظ کاشفی کی تصنیف ہے اور اسی کتاب سے متعلقہ حالات بھی نقل ہوئے ہیں۔ مرتبہ نے اس عبارت کی نارسائی اور کجی پر غور نہیں کیا اور جوں کا توں نقل کر دیا ہے۔

ج ۲، ص ۶۲۱: مولانا خواجگی احمد کی نسبت ”کاشانی“ لکھی ہے۔ صحیح نسبت ”کاسانی“

ہے یہ کاسان فرغانہ ہے اس کا کاشان ایران سے کوئی تعلق نہیں ہے۔

مرتبہ اپنے مقدمہ میں ”لکھنؤ“ کا املا کئی مقامات پر ”لاکھو“ لائی ہیں (ج ۱، ص ۲۲، ۲۳)۔

اگر مرتبہ پر ایرانی املا کا اثر ہے تب بھی ”لکھو“ ہونا چاہیے تھا۔

تذکرہ بحر زخار کی مرتبہ ڈاکٹر ناہید آذری دخت صفوی سے میری نیاز مندی بہت پرانی ہے۔ سطور بالا میں جو گزارشات پیش کی گئی ہیں اس کا بنیادی مقصد زیر بحث تذکرے کی کچھ غیر مستند روایات کی نشاندہی کرنا تھا۔ اس ضمن میں اگر کچھ باتیں اس تذکرے کی تصحیح و تدوین کی کمزوری پر درمیان میں آگئی ہیں تو مجھے امید ہے ڈاکٹر صاحبہ اپنی بلند نظری کے پیش نظر اس میں سے بھی مثبت پہلو تلاش کریں گی۔ میرا مقصد ان کی دل شکنی یا سبکی ہرگز نہیں ہے۔ امید کرنی چاہیے کہ مرتبہ، تذکرہ بحر زخار کی تیسری جلد بہتر انداز میں مرتب کر کے پیش کریں گی۔

بزم صوفیہ

سید صباح الدین عبد الرحمن

اس میں صاحب تصنیف صوفیائے کرام اور ان کے علمی کارناموں کی تفصیل ہے

قیمت

## دُرِ فِشاندَن یا دُرِ چیدَن مختلف زبانی اسلوب کے موقف ڈاکٹر لیلیٰ عبدی نجستہ

پرانی فارسی میں ایک ضرب المثل ہے: ”اگر فی المثل دُرِ فِشاندَن عدانی ہمہ حال دُرِ چیدَن آخر توانی“ (روبوک، ۱۸۲۴ء، حصہ اول، ص ۱۰۰)۔ الفاظ میں ایک جوہری قدرت پوشیدہ ہے۔ بولنے والے موقع و محل کے لحاظ سے اپنے الفاظ کا انتخاب کرتے ہوئے اپنے تاثرات کا اظہار کرتے ہیں۔ زیر تحریر مضمون میں ”اسالیب زبان“ پر بحث کی جائے گی۔ اس میں سب سے پہلے اس پر روشنی ڈالی جائے گی کہ ”زبانی اسلوب“ کیا ہے؟ پھر اس کی روشنی میں زبان کے ”معیاری“ اور ”غیر معیاری“ اسالیب اور ان کی مختلف شاخوں کو بحث میں شامل کیا جائے گا اور کچھ مغربی لسانی اصطلاحات کی رو سے زبانی اسالیب پر روشنی ڈالی جائے گی۔

زبان، انسانی کردار کی سب سے واضح شکل ہے۔ جیسے کہ اعلیٰ، متوسط اور نچلے طبقوں کے افراد کا انداز زندگی مختلف ہوتا ہے ویسے ہی ان کے الفاظ اور انداز بیان بھی الگ الگ ہوتے ہیں۔ زبان والوں کو اپنی زبان کے کم از کم دو اسلوب اپنانا آتے ہیں: ایک وہ جو بے تکلفانہ ماحول میں اپنے دوستوں کے ساتھ استعمال کرتے ہیں اور دوسرا وہ جسے سنجیدہ اور رسمی گفتگو میں اختیار کرتے ہیں۔ ان دونوں میں ملحوظ فرق، الفاظ اور جملوں کی ساخت کا ہوتا ہے۔ پہلے اسلوب میں قواعد بہت لچک دار ہوتے ہیں یہاں تک کہ ان میں قواعد کی غلطیاں بھی ملتی ہیں۔ اس میں الفاظ تیزی، زور، روانی اور بے ساختگی کے ساتھ بولے جاتے ہیں۔ جب کہ دوسرے اسلوب میں

صحت الفاظ و جملوں کا بہت خیال رکھا جاتا ہے۔ یعنی بولنے والے گفتگو کرتے وقت الفاظ کے استعمال میں تین باتوں کا خیال رکھتے ہیں: زمان، مکان اور مخاطب۔ ظاہر بات ہے کہ کچھ الفاظ و محاورات دوستانہ محفلوں کے ہوتے ہیں۔ ہماری روزمرہ زندگی میں بار بار اس قسم کے الفاظ بولے اور سنے جاتے ہیں:

”کہنا“، ”بتانا“، ”عرض کرنا“، ”فرمانا“، ”اس سے لے لو!“، ”اس سے مانگ لو!“، ”ان سے درخواست کرنا“، ”ان سے گزارش کرنا“۔

جب ہم کسی سے گفتگو کرتے ہیں تو ہمیں اچھی طرح سے معلوم ہوتا ہے کہ کون سا لفظ، کہاں، کس کے ساتھ اور کس طرح استعمال کرنا ہے۔ درج ذیل تین لغات سے ان اصطلاحات کی اردو تشریح، ہر اصطلاح کی بحث کے آغاز میں واضح کی جائے گی:

”قومی۔ انگریزی اردو لغت“، جمیل جالبی (طبع اول، ۱۹۹۲ء)۔

”۳ کسفورڈ انگلش۔ اردو ڈکشنری“، شان الحق حقی (طبع اول، ۲۰۰۳ء)۔

”فرہنگ اصطلاحات لسانیات انگریزی۔ اردو“، عامر علی خان (طبع اول، ۲۰۱۰ء)۔

۱۔ زبانی اسلوب: زبانی اسلوب سے مراد وہ اسلوب ہے جسے کسی ایک زبان کے بولنے والے، حسب موقع محل، مخاطب کی شان و منزلت اور سماجی رتبہ کا لحاظ کرتے ہوئے زبان و بیان اور بولنے کے انداز (اسلوب) کا انتخاب کرتے ہیں۔ چنانچہ زبانی اسلوب میں لفظ کے انداز بیان اور اخلاقی، معاشرتی اور تاریخی استعمال کو مد نظر رکھا جاتا ہے۔ الفاظ میں ایک قدرتی قوت، پوشیدہ ہوتی ہے۔ اسی قوت کے امکانات کو ٹولنا اور اس سے کام لینا، زبان کے بولنے والوں کے کمال کی دلیل ہے۔ چنانچہ لسانیات میں زبانی اسلوب کی تین بڑی شاخیں پائی جاتی ہیں: معیاری زبان، غیر رسمی زبان اور غیر معیاری زبان۔

معیاری زبان (standard language): شُستہ اور سلیس زبان ہے اور رسمی موقعوں

پر اپنائی جاتی ہے۔ اس میں: تعظیمی زبان اور رسمی زبان شامل ہیں۔

غیر رسمی زبان: یہ معیاری اور غیر معیاری اسلوب کے درمیان کی زبان ہے اور جہاں

تکلف کچھ کم ہو وہاں اپنائی جاتی ہے۔ اس میں محاورات سے زیادہ کام لیا جاتا ہے۔



غیر معیاری زبان : یہ اسلوب بے تکلفانہ ماحول میں استعمال کیا جاتا ہے جہاں لوگ ایک دوسرے کے ساتھ اپنائیت محسوس کرتے ہیں۔ اس میں: سلینگ (slang)، جارگوں (jargon)، آرگو (argot)، کینٹ (cant) اور ٹیبو (taboo) شامل ہے۔

ان تین اسالیب زبان کی تشریح سے پہلے، سنجیدہ اور بے تکلف ماحول کے اسلوب اپنانے کا فرق، دو مثالوں سے واضح کیا جاسکتا ہے۔ ڈاکٹر شمس الرحمن فاروقی نے (پ: ۱۹۳۳ء) اپنی کتاب: ”لغاتِ روزمرہ“ (۱) میں مندرجہ ذیل الفاظ پر وضاحت کے ساتھ روشنی ڈالی ہے: (لغاتِ روزمرہ، ۲۰۰۳ء، ص ۴۹-۱۳۳)

اڑوس پڑوس: یہ لفظ عام بے تکلف بول چال تک کے لیے تو ٹھیک ہے، لیکن اسے سنجیدہ گفتگو و تحریر میں نہ لانا چاہیے۔ اس کے بجائے ”پاس پڑوس“ استعمال کریں۔

دھر پکڑ: یہ فقرہ ہمیشہ مزاحیہ، طنزیہ یا پھر بے تکلف گفتگو میں استعمال ہوتا ہے۔ سنجیدہ یا وزنی معاملات میں اس کا دخل، نامناسب ہے۔ نامناسب کی مثال: واردات کے بعد، مجرموں اور مشکوک لوگوں کی دھر پکڑ شروع ہوئی۔

مناسب کی مثال: واردات کے بعد، مجرموں اور مشکوک لوگوں کی گرفتاریاں تیزی سے شروع ہوئیں۔

۲: معیاری زبان (standard language): معیاری یعنی کوئی مانا ہوا پیمانہ یا درجہ یا مثال جس کی پیروی متوقع ہو یا تعلیم یافتہ، شائستہ طبقے کی زبان۔

معیاری زبان کو اردو میں ”نکسالی زبان“ بھی کہتے ہیں اور لسانی اصطلاح میں اس سے مراد وہ مرکزی ادارہ، شہر یا مقام ہے جہاں کی زبان پورے ملک کے لیے معیار سمجھی جاتی ہو۔ یہ ایسا زبانی اسلوب ہے جو کسی ملک کے سرکاری یا غیر سرکاری تعلیمی اداروں میں اپنایا جاتا ہے۔ اخبارات اور متون، اسی اسلوب میں لکھے جاتے ہیں۔ ذرائع ابلاغ، سمیناروں، علمی اور رسمی نشستوں میں یہی زبان استعمال کی جاتی ہے۔ ”یہ زبان کی توسیع و تہذیب کا مرکز ہو“۔ (کشاف تنقیدی اصطلاحات، ۱۹۸۵ء، ص ۵۲) یعنی یہ ایک غالب (dominant) زبان ہے۔ چنانچہ ”یہ اسلوب، تعلیمی اور ابلاغی (میڈیا) مقاصد کے لیے اختیار کیا جاتا ہے“۔ (کرٹل، ۲۰۰۱ء، ص ۳۶۶) اس

میں عامیانہ بول چال سے پرہیز کیا جاتا ہے۔ اس میں صحیح قواعد، تلفظ اور رسم الخط کو مدنظر رکھا جاتا ہے۔ الفاظ پوری طرح ادا کیے جاتے ہیں۔ مثلاً عام گفتگو میں کہتے ہیں: ”تم کاں جا رہے او؟“ جب کہ معیاری زبان میں کہیں گے: ”تم کہاں جا رہے ہو؟“ دنیا بھر میں کتابوں کے ذریعے معاشرے میں افراد کو معیاری زبان کی ترغیب دی جاتی ہے۔ اردو میں: ”نکات سخن“ (حسرت موہانی، ۱۹۲۵ء)، ”غلط العوام اور متروک الکلام“ (مولوی محمد منیر لکھنوی، ۱۹۳۰ء) (۲) اور اس سلسلے کا اخیر نمونہ، ڈاکٹر شمس الرحمن فاروقی کی ”لغات روزمرہ“ (۲۰۰۳ء) کو قرار دیا جاسکتا ہے۔ (۳) اور فارسی میں یہ کتابیں ملتی ہیں: ”غلط نویسیم۔ فرہنگ دشواری ہای زبان فارسی“ (ابوالحسن نجفی، طبع اول، ۱۹۸۸ء) (۴) اور ”مبانی دُرست نویسی زبان فارسی معیار“ (ناصر نیکو بخت، ۲۰۱۱ء) نیز انگریزی میں درج ذیل کتابیں زیادہ مشہور ہیں:

- Funk & Wagnalls Company, "A Standard Dictionary of the English Language", (first edition:1894)

- Fowler, H.W., "A Dictionary of Modern English Usage", (first edition:1926)

- Hudson, Nicholas, "Modern Australian Usage", (1993)

۲: ۱- تعظیمی زبان (deferential language): ”قومی۔ انگریزی اردو لغت“، تعظیمی؛ مودبانہ (ص ۵۳۵)۔ ”آکسفورڈ انگلش۔ اردو ڈکشنری“؛ مودبانہ، فردویانہ (ص ۳۹۴)۔ ”فرہنگ اصطلاحات لسانیات انگریزی۔ اردو“؛ پیکر (ص ۵۷)

تعظیمی زبان (۵)، معیاری زبان کے مقابلے میں اعلیٰ قرار دی جاتی ہے۔ جہاں بولنے والے اور مخاطب کا سماجی رتبہ اعلیٰ ہوتا ہے وہاں تعظیمی زبانی اسلوب اختیار کیا جاتا ہے۔ مثلاً صحافتی انٹرویوز میں کسی وزیر، سفیر یا گورنر کے ساتھ گفتگو کرتے ہوئے نہایت احترام و احتیاط سے الفاظ کا انتخاب کیا جاتا ہے۔ اس اسلوب میں طریقہ بیان کا بھی بہت خیال رکھا جاتا ہے اور سلینگ سے پرہیز کیا جاتا ہے۔ اس میں تکلفاتی اور اکسارانہ انداز زیادہ نمایاں ہوتا ہے۔ مثلاً ”آپ ہمارے گھر پر آئیے گا!“ کی جگہ یوں کہتے ہیں کہ ”آپ ہمارے غریب خانے پر تشریف

لائیے گا!“ اردو میں اس اسلوب کے لیے فارسی اور عربی الفاظ زیادہ تر استعمال کیے جاتے ہیں۔ مثلاً: ”آپ کا نوازش نامہ موصول ہوا“۔ بجائے: ”آپ کا خط ملا“، ”محترم و مکرم تشریف رکھیے!“ بجائے: ”آپ بیٹھ جائیے!“۔

۲:۲- رسمی زبان (formal language): ”قومی۔ انگریزی اردو لغت“: پڑھے لکھے مقررہ اور ادیبوں کے استعمال زبان کے اس اسلوب کے مطابق جس میں عوامی اور عام اصطلاحات سے گریز کیا جاتا ہے اور مخففات و محذوفات تک بھی تحریر و تقریر میں استعمال نہیں کیے جاتے (ص ۸۰)۔ ”آکسفورڈ انگلش۔ اردو ڈکشنری“: ۱- رسمی، رواج، طور طریقے کے مطابق، پر تکلف ۲- حسب دستور، اصلی ۳- خوش ترکیب ۴- تکلفات ۵- بے روح، بے جان، ظاہری، مصنوعی ۶- واضح، حتمی، باضابطہ ۷- تسلیم شدہ طریقے کے مطابق ۸- ہیئت و صورت سے تعلق رکھنے والا ظاہری، صوری (ص ۶۱۹)۔ ”فرہنگ اصطلاحات لسانیات انگریزی۔ اردو“: پیکری زبان (ص ۸۲)۔ اس کے علاوہ ”آکسفورڈ ڈکشنری آف سینونمز اینڈ انٹونمز“ رسمی زبان کے درج ذیل مترادفات و متضادات یوں ملتے ہیں (ص ۲۰۰، ۸۹)۔

syn: ceremonial, ritualistic, ritual, conventional,

traditional, stately, solemn, elaborate

opp: informal, friendly, casual, colloquial, unofficial

جہاں مخاطب کا سماجی رتبہ بلند ہوتا ہے وہاں رسمی زبان اختیار کی جاتی ہے۔ اس میں سلینگ الفاظ و عبارات سے پرہیز کیا جاتا ہے۔ الفاظ اور جملے وہ نہیں ہوتے جو ہم اپنی روزمرہ زندگی میں استعمال کرتے ہیں۔ اس میں اہتمام اور آؤر ہوتا ہے۔ صحیح قواعد اور تلفظ کا خیال رکھا جاتا ہے۔ مثلاً: ضمیر ”آپ“ اپنے پورے فعل کے ساتھ استعمال کی جاتی ہے۔ (بعض اوقات، روزمرہ زندگی میں ضمیر دوم حاضر جمع ”آپ“ فعل واحد حاضر سے بولا جاتا ہے۔ ”آپ چلے جاؤ!“ لیکن رسمی زبانی اسلوب میں: ”آپ چلے جائیے!“ کہا جاتا ہے) نیز چن چن کے الفاظ لیے جاتے ہیں۔ مثلاً اردو میں ”تعلیم حاصل کرنا“ بجائے: ”پڑھنا“، ”ملاحظہ کرنا“ بجائے: ”غور کرنا“ یا مثلاً: غیر رسمی موقعوں میں اکثر لوگ ایک دوسرے کو مخاطب کرتے ہوئے ”یار“ بولتے ہیں لیکن

رسمی موقعوں پر، اس لفظ کے بولنے سے پرہیز کیا جاتا ہے۔

رسمی انداز بیان تجارتی، ادارہ جاتی، اور تعلیمی خطوط میں استعمال کیا جاتا ہے جہاں مخاطب سے گفتگو کرنے کے ساتھ ساتھ محترمانہ، سنجیدہ، خوش گوار، سلیس اور بالواسطہ الفاظ و عبارات کی ضرورت ہوتی ہے۔ ”جہاں سنجیدہ موضوع جیسے: قانون اور مذہب کے بارے میں بات ہو رہی ہو تو وہاں اکثر لوگ اس بات پر متفق ہیں کہ رسمی الفاظ کو اپنایا جائے۔ (پیٹرز، ۲۰۰۴ء، ص ۱۹۲) چنانچہ یہ الفاظ و عبارات صاف اور واضح ہوتے ہیں اور ذو معنی و کنایہ دار نہیں ہوتے ہیں۔ ”رسمی زبان میں لوگوں کا مقام، منزلت، عزت، احترام، و قارلحوظ ہوتا ہے۔ غالباً یہ تصور ہوگا کہ ”تعظیمی“ اور ”رسمی“ زبان ایک ہی ہیں۔ جب کہ ”تعظیمی“ اور ”رسمی“ زبانی اسلوب میں کچھ نازک سے فرق بہر حال ہے۔

”تعظیمی اسلوب“ میں کبھی احترام و صمیمیت ایک دوسرے کے ساتھ چلتی ہیں، جب کہ ”رسمی اسلوب“ میں احترام و وقار۔

”تعظیمی اسلوب“ میں مخاطب کو بزرگ اور خود کو چھوٹا سمجھا جاتا ہے نیز منکسرانہ رویہ اختیار کیا جاتا ہے، جب کہ ”رسمی اسلوب“ میں سب کے ساتھ یکساں انداز گفتگو اختیار کیا جاتا ہے۔ ”تعظیمی اسلوب میں“ کبھی کبھار احترام کے ساتھ اپنائیت محسوس ہوتی ہے جب کہ ”رسمی اسلوب“ میں احترام اور بیگانگی ہوتی ہے۔ ”وہ لوگ جو عام موقعوں پر رسمی (یا تعظیمی) اسلوب اختیار کرتے ہیں، اپنے مخاطب کو بیگانہ، غیر اور اپنوں سے باہر (خواہ بلحاظ سماجی رتبہ یا تعلیمی سطح پر بلند مرتبہ) سمجھتے ہیں اور جن کے درمیان تکلف حائل ہوتا ہے“۔ (پیٹرز، ۲۰۰۴ء، ص ۵۱۶)

۳: غیر رسمی زبان (informal language): ”قومی۔ انگریزی اردو لغت“:

بے ضابطہ؛ غیر رسمی؛ بے قاعدہ؛ غیر سرکاری؛ آسان؛ رسمی تحریر یا مقالہ کی ضد (ص ۱۰۰۴) ”کسفورڈ انگلش۔ اردو کٹسری“: ۱۔ غیر رسمی، آپس کا، بے تکلفانہ ۲۔ معمولی، روزمرہ کا (ص ۸۶)۔ ”فرہنگ اصطلاحات لسانیات انگریزی۔ اردو“: بے ضابطہ (ص ۱۰۹)۔

اردو میں اسے ”روزمرہ زبان“ کہا جاسکتا ہے۔ یہ اسلوب روزمرہ زندگی اور بول چال

میں اختیار کیا جاتا ہے اور اس میں علمی، ادبی یا رسمی الفاظ نہیں اپنائے جاتے ہیں۔ یعنی معیاری زبان سے کم درجے کی حیثیت اور غیر معیاری سے اونچے درجے کی حیثیت کا حامل ہے۔ یہ اسلوب جہاں اپنا لیا جاتا ہے وہاں تکلف اور رسمیت کم ہوتی ہے۔ لوگ ایک دوسرے سے زیادہ قربت محسوس کرتے ہیں۔ حقیقت میں: ”یہ اسلوب، لوگوں کے معاشرتی تجربات، ثقافتی، تہذیبی، اخلاقی پس منظر اور تعلیمی ماحول پر منحصر ہے“۔ (پیٹرنگ، ۱۹۳۳ء، ص ۷۵) اس اسلوب میں قیاس کو (زیادہ) دخل نہیں بلکہ سماعت پر دار و مدار ہے۔ اور اس میں قواعد اور تلفظ کی غلطیاں پائی جاسکتی ہیں۔ مثلاً: ضمیر دوم حاضر جمع ”آپ“، فعل دوم حاضر مفرد سے بولا جاتا ہے۔ ”آپ چلے جاؤ!“۔ جب کہ تعظیمی رسمی زبانی اسلوب میں یہ کہتے ہیں: ”آپ چلے جائیے!“ فارسی میں بھی یہ اسلوب رائج ہے۔ ”شما برو!“ (جب کہ قواعدی لحاظ سے صحیح یہ ہے: ”شما بروید!“)

اس اسلوب میں بعض اوقات کوتاہ اور مختصر الفاظ، تخفیف کیے گئے الفاظ اور تلمیحی الفاظ اختیار کیے جاتے ہیں جن کا پس منظر، بولنے والے اور سننے والے دونوں کو معلوم ہوتا ہے۔ ”اس اسلوب کو اپنانے میں ہو بہو اور لفظ بلفظ معانی سمجھنے کی خواہش نہیں ہوتی بلکہ کل مفہوم مراد ہوتا ہے۔“ (پیٹرز، ۲۰۰۴ء، ص ۱۱۴) روزمرہ زندگی میں اس اسلوب کا زیادہ اور وسیع پیمانے پر استعمال کیا جاتا ہے۔ اس اسلوب کا ذخیرہ الفاظ وسیع ہے۔ اس میں: تابعات (جیسے: لاڈ پیار۔ دکھ سکھ۔ کپڑے وپڑے)، ضرب الامثال (جیسے: جھوٹ کے پاؤں نہیں ہوتے)، محاورات (جیسے: ”انتظار کرنا“ کی جگہ: ”راہ دیکھنا“) وغیرہ سے زیادہ کام لیا جاتا ہے۔

اردو اسالیب میں دو اصطلاحیں ملتی ہیں: ”محاورہ“ اور ”روزمرہ“۔ اس حوالے سے برج موہن دتاریہ کیفی (۱۸۶۶-۱۹۵۵ء) اور وارث سرہندی (۱۹۳۴-۱۹۹۱ء) کی آرا کے تناظر میں ان دو اصطلاحات پر روشنی ڈالی جائے گی۔

”وہ کلام جس کے الفاظ اپنے غیر موضوعی معنوں میں استعمال ہوتے ہیں محاورہ ہے۔ محاورہ کم از کم دو کلموں سے مرکب ہوتا ہے۔ یہ جو کہا گیا ہے کہ اکثر محاوروں کی بنیاد استعارے پر ہوتی ہے درست نہیں معلوم ہوتا۔ استعارے کی جگہ تمثیل کہا جائے تو مضائقہ نہیں۔ محاورہ کسی قسم کے تصرف یعنی کمی بیشی یا تغیر کی مداخلت کو برداشت نہیں کرتا“۔ (کیفی، ۱۹۴۲ء، ص ۱۷۸-۱۷۹)

”روزمرہ بیان کے اس اسلوب اور بول چال کو کہتے ہیں جو اہل زبان استعمال کرتے ہیں اس کے خلاف استعمال غلط سمجھا جاتا ہے۔ ایسا بھی ہوتا ہے کہ جو کلام صرف ونحو کی رو سے بالکل صحیح ہو وہ روزمرہ کی رو سے غلط ہوتا ہے۔“ (ایضاً، ص ۱۷۶-۱۷۷)

وارث سرہندی نے بھی ”روزمرہ“ کو اہل زبان کا استعمال کہہ کر لکھا ہے: ”بعض الفاظ قواعد کی رو سے صحیح ہوتے ہیں مگر اہل زبان انہیں اس طرح استعمال نہیں کرتے تو وہ روزمرہ کے خلاف ہوں گے اور صحیح ہوتے ہوئے بھی پایہ فصاحت سے ساقط ہوں گے۔ بعض اوقات اہل زبان کے استعمال سے معانی میں خصوصیت پیدا ہو جاتی ہے اور روزمرہ میں کسی لفظ کے معنی خاص ہو جاتے ہیں جو، اسی قبیل کی اور تراکیب کے مفہوم سے الگ معنی دینے لگتا ہے۔ مثلاً: نامراد اور بے مراد۔“ (سرہندی، ۱۹۸۹ء، ص ۸۳)

کیفی اور سرہندی کے نزدیک ”محاورے“ اور ”روزمرہ“ کے درمیان نمایاں فرق ہیں: ”محاورہ قواعد کی خلاف ورزی کبھی نہیں کرتا اور روزمرہ قواعد کے راستے سے ہٹ کر چلتا ہے۔“ (کیفی، ۱۹۴۲ء، ص ۱۷۷) ”محاورے میں الفاظ اپنے حقیقی معنی سے ہٹ کر یعنی مجازی معنی میں استعمال ہوتے ہیں لیکن روزمرہ میں الفاظ کا حقیقی معنی سے تعلق برقرار رہتا ہے۔ روزمرہ میں قواعد کی خلاف ورزی تو ہو جاتی ہے مگر لغوی معنی کا دامن ہاتھ سے نہیں چھوٹتا ہے۔“ (ایضاً، ص ۸۳-۸۴)

۴: غیر معیاری زبان (non-standard language) (۱): ”قومی۔ انگریزی اردو لغت: ”غیر معیاری، تحریری یا تقریری زبان سے متعلق جو عام طور پر مسلمہ چلن کے مطابق نہ ہو (ص ۱۳۲۳)۔“ ”آکسفورڈ انگلش۔ اردو ڈکشنری: ”غیر معیاری (ص ۱۰۹۸)۔“ ”فرہنگ اصطلاحات لسانیات انگریزی۔ اردو: ”غیر معیاری (ص ۱۵۷)۔“

اردو زبان میں اسے ”نکسال باہر“ بولتے ہیں۔ یعنی: ”غیر معیاری یا غیر مستند“ (سرہندی ۱۹۸۶ء، ج ۲، ص ۱۰۱) یہ ایک ایسا زبانی اسلوب ہے جو روزمرہ زندگی میں عام گفتگو میں لگی کوچوں میں اپنوں اور دوستوں کے ساتھ بلا تکلف استعمال کیا جاتا ہے۔ اس اسلوب میں عموماً محاورات اور عامیانہ بول چال سے زیادہ کام لیا جاتا ہے۔ جب کہ رسمی موقعوں پر، اعلیٰ رتبہ و شان والی

شخصیات اور رسمی تحریروں میں اس کے استعمال سے اجتناب کیا جاتا ہے۔ اردو سالیب زبان میں ”بازاری زبان“ یا ”سوقیانہ زبان“ اس کے دائرہ تعریف میں شامل ہیں اور ان کا استعمال مکروہ سمجھا جاتا ہے۔ اس حوالے سے ”قاموس الفصاحت“ (۱۹۷۳ء) کی مثالیں ملاحظہ ہوں:

آنکھیں سینکنا: عورتوں کو بری نظر سے دیکھنا، گھورنا، بار بار دیکھنا اور دیکھے چلے جانا، بد نظری۔ یہ عامیانہ محاورہ ہے اور استعمال میں ذم ہے (ص ۹۸)۔

تماشا بین: طوائف باز یا طوائف کے گھر آنے جانے والے کا اصطلاحی نام ہے۔ یہ مرکب لفظ مفرد لفظ ”تماشائی“ کا ہم معنی یا بدل نہیں ہے۔ اس میں کھلا ہوا ذم ہے۔ یہ لفظ بزاری زندگی سے متعلق ہے اور ہمیشہ مکروہ معنی ہی میں استعمال ہوتا ہے (ص ۴۲)۔

جتنے کالے اتنے میرے باپ کے سالے: اپنی چیز سے ملتی جلتی ساری چیزوں کو اپنا سمجھنا۔ کالے اور سالے ہم قافیہ ہیں۔ عامیانہ محاورہ ہے (ص ۳۵)۔

چھان پر پھونس نہ ہونا: مفلس قلاںچ، کوڑی کوڑی محتاج ہونا، ایسا مفلس جو اپنے چھپر پر پھونس بھی نہ ڈلوا سکے۔ دہقانی محاورہ ہے (ص ۴۳)۔

۴-۱-۱: سلینگ (slang): ”قومی۔ انگریزی اردو لغت“، عوامی الفاظ، وہ زبان زد الفاظ و تراکیب جو زیادہ پُر وضاحت، استعاراتی، پہلو دار، بے لگی لپٹی، ناشائستہ اور نادیر پا ہوتے ہیں بہ مقابلہ ان کے جن کو نکسالی کہا جاتا ہے؛ کسی مخصوص گروہ کی بولی؛ عامیانہ بولی؛ سوقیانہ لہجہ (ص ۱۸۶۱)۔ ”آکسفورڈ انگلش۔ اردو ڈکشنری“، عامیانہ بولی، بے تکلفانہ بولے جانے والے عوامی الفاظ، فقرے وغیرہ یا جو کسی خصوص موضوع یا کسی مخصوص گروہ سے تعلق رکھتے ہوں (ص ۱۶۱۷)۔ ”فرہنگ اصطلاحات لسانیات انگریزی۔ اردو“، عامیانہ زبان (ص ۲۱۴)۔

سلینگ کا مفہوم ادا کرنے کے لیے بالعموم: ”عامیانہ الفاظ و محاورات“، ”بازاری زبان“، ”سوقیانہ الفاظ و محاورات“، ”عوامی الفاظ و محاورات“، ”ناشائستہ الفاظ“، ”مبتذل زبان“، ”غیر ثقہ الفاظ و محاورات“، جیسی عبارتیں ملتی ہیں۔ (اولین اردو سلینگ لغت، ۲۰۰۶ء، ص ۱۰) چنانچہ سلینگ گزشتہ دور میں ”وکر زبان“ (۷) سمجھا جاتا تھا اور چوروں، بد معاشوں، خانہ بدوشوں اور ریڑی، پھیری، سبزی اور پھل والوں کی زبان کے لیے مخصوص تھا۔

آج کل یہ درمیانی اور نچلے طبقوں کا اسلوب سمجھا جاتا ہے۔ جہاں لوگ ایک دوسرے سے بہت قریب ہونے کا محسوس کرتے ہیں اور ان میں تکلف بالکل نہیں ہوتا۔ فحش اور بھبتیوں کے استعمال میں کوئی حرج نہیں ہوتا۔ وسیع پیمانے پر لوگوں میں اس کا استعمال ہے۔ سلینگ کے بارے میں دلچسپ بات یہ ہے کہ بولنے والوں کے لیے ایک قابل فہم زبان ہے جب کہ اس حلقے کے باہر افراد کے لیے ایک پیچیدہ اور ناقابل فہم زبان ہے۔ اپنوں میں ایک متعارف اور شائستہ زبان ہے۔ جب کہ باہر والوں کے لیے یہ ایک نامتعارف اور ناشائستہ زبان سمجھی جاتی ہے۔ سلینگ میں: معیاری زبان، پرانے اور جدید الفاظ اور دوسری زبانوں، اشیاء وغیرہ سے کام لیا جاتا ہے (۸) نیز ”بعض اوقات سلینگ کی حدیں: ٹیو اور فحش سے جاملتی ہیں“۔ (پیٹرز، ۲۰۰۴ء، ص ۵۰۲) مثال کے طور پر درج ذیل الفاظ اور ان کے مستعمل سلینگ ملاحظہ کیجیے:

اردو سلینگ از ”اولین اردو سلینگ لغت“ (روف پارکھ، ۲۰۰۶ء)۔

سلینگ

معیاری لفظ

بھائی لوگ، ٹیوری لوگ

بد معاش، غنڈہ

واٹ لگانا

بہت پریشان کرنا، بہت شرمندہ کرنا

بلب، ٹیوب لائٹ

بے وقوف، احمق

لائن مارنا

چھٹی کسنا

جگاڑو

تیز اور چالاک آدمی، جوڑ توڑ کا ماہر

پلستر بگاڑ دینا

حلیہ بگاڑ دینا

دس نمبری

دھوکے باز، فریبی

بھتہ

رشوت

دھنائی

سخت پٹائی، شدید مار پیٹ

فارسی سلینگ از ”فرہنگ شفا ہی ٹخن“ (طبع اول، ۲۰۱۰ء)۔ (۹)

واژہ عامیانہ

واژہ

آدم سہ پیچ

آدم سچ



تغ زدن      باحیلہ و نیزنگ از کسی پول گر فتن  
تیزی      چاقو  
اندر چیزی بودن      در کار خود استاد بودن (اندر رفاقت،  
اندر دروغ)  
آمار کسی را داشتن      در بارہ کسی اطلاعات کامل داشتن  
انگریزی سلینگ از ”چیمبرز ڈکشنری“ (تینتھ ایڈیشن، ۲۰۰۷ء)۔

word

slang

dupe or simpleton

pigeon

head

block

policeman

cop

۲-۱-۴۔ سلینگ اور رسمی زبان کا فرق: اس موقع پر ضروری معلوم ہوتا ہے کہ ”سلینگ“ اور ”رسمی زبان“ کے فرق کو واضح کیا جائے۔

سلینگ

رسمی زبان

اس کی عمر ناپائیدار ہے۔

اس کی پائیداری زیادہ ہے۔

بلا واسطہ زبان ہے۔

براہ راست زبان ہے۔

اس میں کنایاتی اور ذومعنی الفاظ ملتے ہیں۔

اس میں سلاست اور صفائی ہے۔

محدود اشخاص یا علاقوں میں بولی جاسکتی ہے۔

اس میں شمولیت ہے اور ہر جگہ بولی جاسکتی ہے۔

اپنوں کے علاوہ دیگر افراد نہیں سمجھ سکتے ہیں۔

ہر کوئی اسے سمجھ سکتا ہے۔

اس میں بے تکلفی اور اپنائیت ہے۔

اس میں تکلف اور اجنبیت ہے۔

اس میں مزاح و تفریح ہے۔

اس میں سنجیدگی ہے۔

اس میں رنگارنگی ہے۔

اس میں یکسانیت ہے۔

خود ساختہ زبان ہے۔

ساختہ زبان ہے۔

اندر کی زبان ہے۔

باہر کی زبان ہے۔

کسی حد تک ایک جامد اسلوب ہے۔ کسی حد تک ایک متحرک اسلوب ہے۔  
 ملحوظ رہے: ”ہر غیر رسمی لفظ، سلینگ نہیں ہوتا لیکن ہر سلینگ لفظ، یقیناً غیر رسمی ہوتا ہے۔“ (اولین اردو سلینگ لغت، ۲۰۰۶ء، ص ۱۲) اس حوالے سے یہ مثالیں ملاحظہ کیجئے:  
 اردو:

| معیاری اردو             | غیر رسمی     | سلینگ                         |
|-------------------------|--------------|-------------------------------|
| بدمعاش                  | آوارہ، پٹوری | لچا، لفنگا، لوفر              |
| بہت اور فضول باتیں کرنا | سرکھانا      | دماغ کی چٹنی (دہی) بنانا      |
| کمنٹ پاس کرنا           | چھیڑنا       | لائن مارنا                    |
| کھانا، نوش فرمانا       | لینا، کھانا  | ٹھونسنا، دعوت اڑانا، ہڑپ کرنا |

فارسی:

| معیاری     | غیر رسمی | عامیانہ   |
|------------|----------|-----------|
| سکوت گردن  | ساکت شدن | خَفِه شدن |
| صُحبت گردن | حرف زدن  | ور زدن    |
| میل گردن   | خوردن    | لُموندن   |

انگریزی: (۱۲)

standard colloquial slang

|           |        |                                 |
|-----------|--------|---------------------------------|
| man       | chap   | bloke, cove, cully, guy, stiff, |
|           |        | bozo                            |
| clergyman | parson | amen wallah, fire escape,       |
|           |        | holy Joe, sky pilot             |

گذشتہ زمانے میں بعض ماہرین (لغت نویس) ”سلینگ“ اور ”پیشہ ورانہ عبارات“ (جارگوں) کا فرق نہیں سمجھ پاتے تھے۔ سلینگ ان معنوں میں بھی استعمال کیا جاتا تھا: ”جارگوں“، ”آرگو“

اور ”کینٹ“۔ چنانچہ ہینری واٹسن فالر نے (۱۸۵۸-۱۹۳۳ء) جارگوں کے مترادفات میں یہ سب اصطلاحات درج کیں تھیں۔ (فالر، ۱۹۲۶ء، ص ۳۰۷)

اس حوالے سے مرحوم مولوی عبدالحق (۱۸۷۰ء-۱۹۶۱ء) رقم طراز ہیں کہ: ”ہماری لغات میں علوم و فنون تو ایک طرف، عام پیشوں اور صنعت و دست کاری تک کے معروف لفظ بھی نہیں ملتے۔ غالباً یہ ٹکسال باہر سمجھے جاتے ہیں۔ شعرا ہماری زبان کے ٹکسالی اور ادب کی سند خیال کیے جاتے تھے اور جو لفظ ان کے کلام میں نہیں ملتا تو لغت میں شامل نہیں ہوتا“۔ (عبدالحق، ۱۹۷۳ء، ج ۱، ص ۵۱) اردو میں مولوی محمد منیر لکھنوی کی لغت: ”بازاری زبان و اصطلاحات پیشہ وران“ (۱۹۳۰ء) میں ”بازاری زبان“ (سلینگ) کے ساتھ ساتھ جارگوں بھی ملتے ہیں۔ جیسے: بیڑٹوں، پالیپوں، جوار یوں، چرسیوں، دلالوں، فقیروں، فیل بانوں، قصائیوں، کہاروں اور موچیوں کی اصطلاحیں۔ یعنی اس دور میں ان طبقوں کے تکنیکی الفاظ ”بازاری زبان“ کے ذیل میں شمار کیے جاتے تھے۔ (۱۳)

۴:۲- جارگوں (jargon): ”قومی۔ انگریزی اردو لغت“: اصطلاح پیشہ وران؛ کسی خاص طبقہ، پیشہ یا کام کی اصطلاح یا زبان (ص ۱۰۵۳)۔ ”آکسفورڈ انگلش۔ اردو ڈکشنری“: ۱- کسی خاص طبقے کی مخصوص اصطلاح یا بول چال کے الفاظ، گروہی بولی۔ ۲- بول جو پلے نہ پڑیں، جناتی زبان (ص ۸۵۳)۔ ”فرہنگ اصطلاحات لسانیات انگریزی۔ اردو“: گروہی اصطلاح (ص ۱۱۷)۔

جارگوں اصل میں ایک فنی اور تکنیکی اصطلاح ہے جو مختلف پیشوں کے لوگ اپنے کاروباری بنا پر استعمال کرتے ہیں۔ ڈرائیور، دکان دار، ڈاکٹر وغیرہ اپنی حرفت اور ضرورت کے مطابق جارگوں استعمال کرتے ہیں۔ مثلاً پاکستان میں لوکل بسوں میں ایک جارگوں بہ کثرت سنائی دیتا ہے: ”ڈبل ہے“۔ لوکل بس کالینز، ڈرائیور کو ہدایت دینے کے لیے بس کی چھت یا دروازے پر زور زور سے دو مرتبہ ہاتھ مار کے آواز لگاتا ہے: ”استاد! ڈبل ہے“۔ یعنی: ”جانے دو!“ جب کہ ایک مرتبہ ہاتھ مار کے آواز کا مطلب ہے: ”رک جاؤ!“ جارگوں کی بنا پر: ہر پیشے میں غور و خوض اور کام کی رفتار بڑھ جاتی ہے۔ چنانچہ ان الفاظ کی مدد سے زندگی کو سہولت فراہم کی جاتی ہے۔ جارگوں

کے مترادفات میں: ”مشکل لفظ“، ”خاص زبان“ اور ”ماہرانہ زبان“ لکھتے ہیں۔ (ڈکشنری آف لیکزیکوگرافی، ۱۹۹۸ء، ص ۷۸) آج کل کمپیوٹر کی بہت سی تکنیکی اصطلاحات ہماری زبان میں داخل ہوئی ہیں: ”پیسٹ“، ”ڈیلیٹ“، ”کاپی“، ”ماؤس“ وغیرہ۔ (۱۴) یا اردو میں ”ٹانکے ڈھیلے کرنا“ اور ”بخیے اڈھیرنا“ پہلے یہ صرف درزیوں کے طبقے تک محدود تھے۔ لیکن اب اردو بولنے والا وہ خواہ کسی بھی طبقے سے تعلق رکھتا ہو انھیں بلا تکلف استعمال کرتا ہے ”ٹانکے ڈھیلے کرنا“ (بمعنی: بدحواس ہونا) اور ”بخیے اڈھیرنا“ (بمعنی: راز فاش کرنا) یہ محاورے مستند زبان کا حصہ بن گئے ہیں۔ موجودہ دور میں اردو میں پیشوں کی خاص خاص اصطلاحات، مختلف اداروں اور اشخاص نے تحریر کی ہیں۔ اردو میں ”جارگوں“ کی بہترین مثال ہے: ”فرہنگ اصطلاحات پیشہ وران“ از: مولوی ظفر الرحمن دہلوی، آٹھ جلدیں۔ (۱۵)

جارگوں اس وقت غیر معیاری زبان کے ذیل میں شامل ہوتا ہے جب ہم کسی خاص پیشہ یا علم کی اصطلاحات کو اپنی بلا تکلف گفتگو میں شامل کریں اور حظ و لطف کو دوبالا کریں۔ یعنی کاروباری، صنعت اور حرفت کے علاوہ جارگوں ایسا سانی وسیلہ ہے جہاں ہمیں خوشی اور تفریح بھی مل جاتی ہے۔ جارگوں ہماری گفتگو کی ظرافت اور وسعت خیال میں اضافہ کر دیتا ہے۔ ڈیوڈ کرٹل (پ: ۱۹۴۱ء) کی رائے میں جارگوں کے اس استعمال کی وجہ یہ ہے کہ: ”قدرتی طور پر ہم سب کو صاحبان پیشہ اور ماہرین علوم میں شامل ہونے کی خواہش ہے۔ بعض اوقات ایسا ہوتا ہے کہ ہمیں دوسروں کی معلومات پر رشک آتا ہے۔ چنانچہ ہماری یہ کوشش ہوتی ہے کہ اپنی روزمرہ زندگی میں ان کی خاص اصطلاحات و عبارات کو اختیار کریں۔ خواہ انہیں سمجھیں یا نہ سمجھیں نتیجتاً ان ماہرین کا اسلوب اور انداز بیان، کبھی طنزیہ اور مزاحیہ صورت میں اپنا لیا جاتا ہے۔“ (کرٹل، ۲۰۰۱ء، ص ۱۷۴) مثلاً اردو میں ”اسکر یو“ ایک میکانیکی اصطلاح ہے۔ بعض اوقات جب کسی کو مزاحیہ انداز میں کہا جاتا ہے کہ: ”وہ پاگل ہے“ تو اس اصطلاح کو یوں استعمال کیا جاتا ہے: ”اس کے دماغ کے اسکر یو ڈھیلے ہیں“۔ ایک اور مثال: ”کرائے کا ٹو“۔ یہ اس صورت میں استعمال ہوتا ہے کہ جب کسی ٹیم میں کوئی کھلاڑی کم زور ہو اور کپتان یہ سمجھتا ہو کہ اس کم زور کھلاڑی کی وجہ سے وہ میچ ہار جائے گا تو وہ کسی اور ٹیم کے کھلاڑی کو پیسے دے کر اپنی ٹیم میں شامل کر لیتا ہے۔

کرٹل اپنی کتاب: ”دی کیمبرج انسائیکلو پیڈیا آف دی انگلش لینگویج“ میں جارگوں کی بحث چھیڑتے ہوئے یہ سوال اٹھاتے ہیں کہ: ”جب جارگوں ہماری زندگی کا ایک حصہ ہے تو ہم کیوں اسے بری نظروں سے دیکھتے ہیں؟ اور کیوں یہ اصطلاح کبھی مثبت معنوں میں نہ ہی سمجھی اور نہ ہی بولی جاتی ہے؟“ اور آگے وہ خود اس کا جواب دیتے ہیں: (کرٹل، ۲۰۰۱ء، ص ۱۷۴)

الف: بعض اوقات جارگوں وہاں استعمال کیا جاتا ہے جہاں اس کی ضرورت بھی محسوس نہیں ہوتی۔ چنانچہ بات پیچیدہ ہو جاتی ہے اور سننے والے الجھن کا شکار ہو جاتے ہیں۔  
ب: بعض لوگ دکھاوے کے لیے جارگوں استعمال کرتے ہیں جب کہ انھیں الفاظ و عبارات سمجھ میں نہیں آتے۔

ج: بعض لوگوں کے لیے جارگوں ایک آسان طریقہ ہے تاکہ اپنی کم فہمی اور نالائقی کو چھپاسکیں۔

د: جارگوں کا ایک اور پہلو یہ ہے کہ وہ جماعت جو غیر قانونی کاموں میں ملوث ہوتی ہے اپنے اپنے جارگوں استعمال کرتی ہے تاکہ دوسروں کو سمجھ نہ آئیں اور وہ قانون کی گرفت سے آزاد رہتے ہوئے خاموشی سے اپنے غیر قانونی کاروبار کو آگے بڑھاتے رہیں۔ جرائم پیشہ لوگ مثلاً چور، نشہ آور اشیاء کی تجارت کرنے والے، اسمگلر وغیرہ یہ نہیں چاہتے کہ کوئی اور ان کے جارگوں سے واقف ہو اور ان کا استعمال کرے۔ یہ جارگوں، ان کے لیے ایک ”خفیہ کوڈ“ کی حیثیت رکھتے ہیں جس کے پھیلنے سے ان کا سارا کاروبار درہم و برہم ہو سکتا ہے اور وہ قانون کی گرفت میں آسکتے ہیں۔ چنانچہ جارگوں پہلے دور میں ”سلینگ“ کے معنوں میں استعمال کیا جاتا تھا۔

ھ: دوسری طرف، ماہرین علوم اور صاحبان پیشہ کو اس لیے برا لگتا ہے کہ دیگر لوگ، جارگوں کے استعمال سے ان کے علوم اور پیشوں کو معمولی اور عادی دکھانا چاہتے ہیں۔ عام لوگ ایسے میدان میں قدم رکھتے ہیں جس کے بارے میں انھیں کوئی واقفیت نہیں ہوتی۔ ان کے لیے یہ پیشہ وارانہ اصطلاحات، بے ہودہ، فضول اور مسخرے پن (gobbledegook) کا جواز بن جاتی ہیں۔

و: دنیا کا کوئی بھی موضوع ناقابل بحث نہیں اور اس سے متعلق بحث پر بھی کوئی پابندی

نہیں۔ ”لیکن سیاست، اشتہارات اور خفیہ عسکری ادارے ایسے موضوعات بن چکے ہیں کہ جہاں جا رگوں سب سے زیادہ استعمال کیے جاتے ہیں۔ اس بات پر اعتراضات بھی کیے گئے ہیں۔ تاہم مزے کی بات یہ ہے کہ یہ میدان اس لیے منتخب کیا جاتا ہے کہ یہاں زیادہ تر جھوٹ، فریب، تذبذب اور ڈر نظر آتا ہے۔ یہ ایک طے شدہ بات ہے کہ سیاست دان، اشتہار لگانے والے اور خفیہ ادارے وہ خاص گروہ ہیں جو، اس لسانی اسلوب کو زیادہ استعمال کرتے ہیں اور ان کا صرف ایک ہی مقصد ہوتا ہے: اپنی باتیں معاشرے کے لوگوں کے ذہنوں میں اتارنا اور عوام کو اپنے اغراض و مقاصد کے لیے تیار کرنا۔“ (کرٹل، ایضاً) یعنی جا رگوں معاشرے کو فریب دینے کے لیے ان کے لیے بہترین لسانی وسیلہ ہے۔

۴:۳- آرگو (argot): ”قومی۔ انگریزی اردو لغت“: چور بولی؛ ٹھگ بولی؛ چوروں اچکوں کی مخصوص بولی؛ کوئی بھی خود ساختہ بولی جو کسی مخصوص طبقے میں مروج ہو؛ عامیانہ بولی (ص ۱۰۳)۔ ”آکسفورڈ انگلش۔ اردو ڈکشنری“: کسی طبقے یا حلقے کی مخصوص بولی؛ پہلے یہ لفظ خصوصاً جرائم پیشے طبقے کی بولی کے لیے استعمال کرتے تھے (ص ۶۲)۔ ”فرہنگ اصطلاحات لسانیات انگریزی۔ اردو“: چور بولی (ص ۱۵)۔

۴:۴- کینٹ (cant): ”قومی۔ انگریزی اردو لغت“: بازاری زبان؛ مخصوص گروہوں مثلاً خانہ بدوشوں کی خفیہ بولی؛ کسی خاص جماعت، پیشے یا فرقے کے لیے مخصوص فقرے یا بولی (ص ۲۸۱)۔ ”آکسفورڈ انگلش۔ اردو ڈکشنری“: (۳) کسی طبقے، پیشے وغیرہ کی مخصوص بولی یا اصطلاح (ص ۲۰۲)۔ ”فرہنگ اصطلاحات لسانیات انگریزی۔ اردو“: گروہی بولی (ص ۳۳)۔

آرگو: پہلے یہ ”دنیاے زیریں کی زبان“ (the language of under world) جرائم پیشہ افراد اور چوروں کی زبان کہی جاتی تھی۔ لیکن آج کل ایک کسی گروہ یا انجمن کی زبان ہے۔ مثلاً اکیڈمیک آرگو (پیٹرز، ۲۰۰۴ء، ص ۴۷)

کینٹ: یہ بھی آرگو کے مترادفات میں شمار کیا جاتا ہے۔ یعنی جرائم پیشہ افراد کی نجی

زبان۔ (۱۶)

مثلاً اردو میں بھائی لوگوں کی زبان میں یہ الفاظ ملتے ہیں: ”پیٹی“ (= ایک لاکھ روپے) /

”ٹپکانا“ (= جان سے مارنا) ”خاموش کرنا“ ”سُلا دینا“ (= قتل کرنا) ”سامان“ (= آتشیں اسلحہ جیسے پستول) ”سرکٹ“ (= کام دوسروں کو بانٹ دینا) ”فسٹر“ (= چھپچھپ) ”فیوز ہونا“ (= ناکارہ ہونا) ”اردو میں کینٹ (یا آرگو) کی بہترین مثال“ ”مصطلحات ٹھکی“ ہے جس میں ٹھکوں کی خفیہ زبان جمع کی گئی ہے اور ولیم۔ ایچ۔ سلیمان نے (۱۸۸۱-۱۸۵۶ء William.H.Sleeman) اپنے مددگار علی اکبر الد آبادی کے ساتھ مرتب کی، یہ ۱۸۳۹ء میں شائع ہوئی۔

ایک نجی اور خاص زبان اپنانے کی کئی وجہیں ہیں: ”اصل اور حقیقی بات کو چھپانا، اوروں کو واقفیت سے دور رکھنا یا اپنے آپ کو ماہر اور صاحب علم دکھانا۔“ (ڈکشنری آف لیکزیکوگرافی، ۱۹۹۸ء، ص ۷۸) چنانچہ کرٹل ایسی زبانوں کو: ”ایک خفیہ زبان اور پوشیدہ گفتگو (speech disguise) کہتے ہیں۔“ (کرٹل، ۱۹۹۲ء، ص ۲۷)

۴:۵۔ ”سلینگ“، ”جارگوں“، ”آرگو“ اور ”کینٹ“ کی مشابہت اور تفاوت۔

۴:۵:۱۔ ”سلینگ“، ”جارگوں“، ”آرگو“ اور ”کینٹ“ کی مشابہتیں۔

غیر رسمی زبان کے ذیل میں شامل ہو جاتی ہیں۔ خاص اور محدود گروہوں اور پیشوں میں بولی جاتی ہیں۔ عام لوگوں اور ہم جولیوں کی زبان ہے۔ اسی گروہ کے اندر، معمولی اور قابل فہم زبان ہے۔ اسی گروہ سے باہر، عجیب، غیر معمولی اور ناقابل فہم زبان ہے۔ معیاری زبان سے دور ہیں۔ خود ساختہ زبان ہیں۔ یہ زبانیں، گروہ کو محفوظ رکھتی ہیں۔ یہ زبانیں، گروہ کی خود اعتمادی کا سبب بن جاتی ہیں۔

۴:۵:۲۔ ”سلینگ“، ”جارگوں“، ”آرگو“ اور ”کینٹ“ میں تفاوت۔

سلینگ: اس کے الفاظ و عبارات زیادہ محدود اور خاص نہیں۔

وسیع پیمانے کے لوگوں کے استعمال میں ہے۔

ان تینوں کی بہ نسبت دیگر لوگوں کے لیے قابل فہم بولی ہے۔

جارگوں: تکنیکی زبان ہے۔ ہر کسی علم یا پیشے کی اپنی اپنی اصطلاحات ہوتی ہیں۔

ماہرین علوم و پیشہ وروں میں سمجھی جاتی ہے۔

اپنے گروہ میں سمجھی جاتی ہے۔

آرگو: بڑے محدود گروہ میں بولی جاتی ہے۔ خاص طور پر وہ گروہ، جن کی موجودگی معاشرے کے لیے ڈرانے والی ہوتی ہے۔

جرائم پیشہ لوگوں اور خفیہ جماعتوں کی زبان ہے۔ جیسے: دہشت گرد، ghetto گروہ، بازاری گینگ (street gang)۔

اپنے گروہ میں سمجھی جاتی ہے۔  
کینٹ: مترقی اور پیش رفتہ زبان سمجھی جاتی ہے۔  
پیشہ ورانہ اصطلاح ہے۔  
اپنے گروہ میں سمجھی جاتی ہے۔

۵۔ ٹیپو (taboo, tabu): ”قومی۔ انگریزی اردو لغت“: معاشرتی رسم کے مطابق ممنوعہ، قابل حرمت یا ممنوع قرار دینے کی حقیقت؛ کسی چیز کی حرمت، عمل یا استعمال سے اخراج؛ سماجی راہ و رسم سے اخراج؛ معاشرتی مقاطعہ؛ رسم تحریم؛ امتناع؛ ممنوع، حرام (ص ۲۰۲)۔  
”آکسفورڈ انگلش۔ اردو ڈکشنری“: ۱۔ کسی شخص یا شے کو حرام یا حلال، نجس یا پاک قرار دینے کا رواج، دستور یا عمل۔ ۲۔ بندش، ممانعت، تحدید، کسی شے کو شجر ممنوعہ قرار دینے کا عمل (ص ۱۷۷)۔ ”فرہنگ اصطلاحات لسانیات انگریزی۔ اردو“: کلمۃ الحرام (ص ۲۳۱)۔

ٹیپو سے مراد وہ الفاظ ہیں: ”جن کا استعمال معاشرتی اور تہذیبی اسباب کی بنا پر ناقابل قبول سمجھا جاتا ہے۔ مثلاً جنس کے متعلق الفاظ۔“ (ڈکشنری آف لیکزیکوگرافی، ۱۹۹۸ء، ص ۱۳۷)  
سلینگ کے ذیل میں اس بات کا اشارہ کیا گیا کہ سلینگ الفاظ و محاورات کا بڑا حصہ ٹیپو الفاظ ہیں۔  
۶: اسالیب زبان اور ہماری ذہنیت: یہ تصور ایک حد تک عام تھا کہ معیاری زبان ”اچھی“، ”پاکیزہ“ اور ”نفس“ ہوتی ہے۔ ”گذشتہ صدی تک غیر معیاری اسلوب کو“ نادرست ”اسلوب زبان“ (incorrect language) کہا جاتا تھا اور تحریر یا تقریر میں اس کے استعمال سے اجتناب کیا جاتا تھا۔ لیکن کچھ ناولوں کے مکالموں میں یہ احتیاط نہیں ملتی۔ آج کل، دنیا کی ہر زبان میں غیر رسمی زبانی اسلوب، نہ صرف بولنے والوں کے لیے بے تکلفانہ ماحول فراہم کرتا ہے بلکہ کسی بھی تصنیف میں قاری اور مصنف کے درمیان ذہنی فاصلہ بھی کم کر دیتا ہے۔“



(پیئرز، ۲۰۰۴ء، ص ۵۱۶) پہلے یہ عام تصور تھا کہ معیاری اسلوب، غیر معیاری اسلوب سے بہتر اور اعلیٰ ہے۔ لیکن اب یہ تصور درست نہیں رہا۔ اس لیے کہ ہر اسلوب، اپنی اپنی جگہ پر درست استعمال ہوتا ہے۔

”آر۔ ایچ۔ ڈی کے ان ائبریجڈ ایڈیشن“ کے مرتبین نے لغت کے مقدمے میں لکھا ہے کہ: ”غیر معیاری اسلوب، معیاری اسلوب کے موازنے سے بہتر ہے اور نہ بدتر بلکہ جس بات کا خیال رکھنا چاہیے وہ یہ ہے کہ موقع و محل کا لحاظ کرتے ہوئے مناسب الفاظ کا انتخاب کریں۔ ایک تعلیم یافتہ بولنے والا معیاری اسلوب have not کو غیر معیاری اسلوب haven't میں تبدیل کر سکتا ہے۔ نیز ایک ناخواندہ بولنے والا آسانی سے غیر معیاری اسلوب I seen / I done gone کو I have saw I have went میں بدل سکتا ہے۔“ (۱۹۸۳ء، ص xxii) نیز ”آر۔ ایچ۔ ڈی کے ان ائبریجڈ کے دوسرے ایڈیشن“ میں ایک اہم نکتے کی نشاندہی بھی کی گئی ہے کہ: ”بعض اوقات بول چال میں غیر معیاری الفاظ، تاثیر اور زور دینے کے لیے نہایت سنجیدہ موقعوں پر بھی استعمال ہو جاتے ہیں۔“ (۱۹۸۷ء، ص xxiii) ”آر۔ ایچ۔ ڈی“، The Random House Dictionary of the English Language کا مخفف عنوان ہے، غیر معیاری اسلوب کو ”گذشتہ لغت نویس 'colloquial' کہتے تھے۔ ویسٹرز کے تیسرے ایڈیشن (۱۹۶۱ء) میں اس کے لیے لفظ 'informal' کا انتخاب کیا گیا۔ اس لیے کہ قارئین کو 'colloquial' سننے میں 'derogatory' لگتا تھا۔“ (بورک فیلڈ، ۲۰۰۴ء، ص ۱۵۹)

یہی تصور اردو زبان میں بھی ملتا تھا (اور ہے)۔ گذشتہ دور میں الفاظ دو بڑے گروہ میں منقسم تھے۔ ”فصیح“ اور ”غیر فصیح“، جس سے مراد ”صحیح الفاظ“ تھی یعنی تلفظ، قواعد، محل، الفاظ کا چناؤ اور املا مد نظر رکھا جاتا تھا۔ اس حوالے سے اردو کے لغات میں کثرت سے مواد مل جاتا ہے۔ (البتہ علاقے کے حساب سے بھی فصاحت کی تعریف میں تبدیلی آتی تھی جیسے: دہلی اور لکھنؤ تاہم ہر علاقے میں وہاں کے اعلیٰ خاندانوں کی زبان فصاحت کا معیار مانا جاتا تھا)

غیر فصیح

فصیح

معاشرے کے نچلے طبقے کی زبان۔

معاشرے کے اعلیٰ طبقے کی زبان۔

درباریوں اور ادیبوں کی زبان۔ بازاری، عوام، گنوار۔

ان کو مہذب اور شائستہ طبقے سمجھتے تھے۔ ان کو غیر مہذب اور جاہل سمجھتے تھے۔

ان کی زبان نکسالی اور مستند قمر دی جاتی تھی۔ ان کی زبان نکسال سے باہر اور غیر مستند قرار دی جاتی تھی۔

ان کی زبان میں صحت الفاظ کا بڑا خیال رکھا جاتا تھا۔ ان کی زبان میں قواعد اور تلفظ کی بڑی غلطیاں پائی جاتی تھیں۔

ان کی زبان میں فارسی اور عربی الفاظ فخر اور کثرت سے اختیار کیے جاتے تھے۔ ان کی زبان میں مقامی الفاظ کثرت سے استعمال کیے جاتے تھے اور بیگانہ زبانوں کو اپنے اپنے حساب سے بولتے تھے۔

اردو میں دو اصطلاحیں اور بھی ملتی ہیں ”غلط العام“ اور ”غلط العوام“۔ مرحوم سرہندی نے ان کی یہ تشریح کی ہے: ”غلط العام میں تراکیب غلط ہیں مگر کثرت استعمال اور قبولیت عامہ نے ان کو گوارا بنا دیا ہے یعنی ہیں تو غلط مگر اہل زبان عوام و خواص سب نے انھیں قبول کر لیا ہے۔ اس لیے یہ جائز ہی نہیں بلکہ فصیح بن گئے ہیں۔ اس اصطلاح کو عوام و جہلا کے ساتھ ساتھ خواص اور ثقافت نے بھی قبول کر لیا ہو۔ ایسا لفظ فصیح سمجھا جائے گا۔“ (سرہندی، ۱۹۸۹ء، ص ۹۲) ”غلط العوام سے مراد جہلا کا طبقہ ہے جس میں اہل علم اور ثقافت شامل نہیں۔ اس لیے ایسے الفاظ جنہیں صرف جہلا استعمال کرتے ہیں اور اہل علم و ثقافت ان سے احتراز کرتے ہیں ان کا استعمال جائز نہیں۔ مثلاً مسجد کا بگاڑ ”مسیت“ اور ”لب سڑک“ عوام میں مستعمل ہے اور ایسے الفاظ و تراکیب کا استعمال مذموم ہے۔“ (سرہندی، ۱۹۸۹ء، ص ۸۳) اور نتیجتاً مرحوم سرہندی نے ان دونوں کا فرق یوں واضح کیا ہے ”غلط العام فصیح ہے تو غلط العوام قبیح ہے۔“ (ایضاً) مثلاً:

متلاشی: تلاش کرنے والے کے معنی میں عربی اور ترکی لفظ کی حیثیت سے شامل ہے۔

اس صورت اور ان معنی میں یہ نہ عربی ہے نہ ترکی۔ یہ اردو والوں کا وضع کردہ ہے جو ترکی ”تلاش“ سے عربی اور اسم فاعل کے قاعدے پر بنالیا گیا ہے۔ بہر حال اسے اردو کہہ سکتے ہیں۔ اگرچہ اردو میں بھی ثقہ حضرات اس کے استعمال کو پسند نہیں کرتے اور اسے غلط العوام سمجھتے ہیں۔ غلط یا صحیح

بہر صورت یہ اردو زبان کا حصہ ہے اور اسے اردو لفظ کے طور پر شامل کرنا چاہیے۔ عربی ”متلاشی“ کے معنی مضحل ہیں اور ”تلاشی“ کے اضمحلال۔ (سرہندی، ۱۹۸۶ء، ج ۲، ص ۲۵۱)

مخلصی: mukhlisi چھٹکارا کے معنی میں مرقوم ہے اور مخلص mukhlis بمعنی دوست و بے ریا کے تحت درج ہے۔ اس لحاظ سے اس کے معنی دوستی ہونے چاہئیں۔ چھٹکارا کے معنی اردو میں یہ لفظ mukhlasi استعمال ہوتا ہے۔ یہ اردو والوں کا ساختہ پر داخۃ ہے اور غلط العوام ہے۔ (سرہندی، ۱۹۸۶ء، ج ۲، ص ۲۵۴)

اردو میں کچھ ایسے الفاظ ملتے ہیں جن کا تلفظ معیاری زبان سے الگ رہتا ہے انہیں بھی عامیانه تلفظ کہا جاتا ہے۔ مثلاً:

اکسیر: اس کا صحیح اور معیاری تلفظ iksir ہے بہ فتح اول aksir اس کا عامیانه تلفظ۔ (سرہندی، ۱۹۸۶ء، ج ۲، ص ۵۱)

اَمَن: غلط ہے، عامیانه یا جہلا کی زبان کہا جاسکتا ہے۔ صحیح تلفظ amn ہے۔ (ایضاً، ص ۵۶)

تالیقہ: عربی کا ”تعلیقہ“ بگاڑ کر ”تالیقہ“ عوامی لہجہ ہے۔ (سرہندی، ۱۹۸۷ء، ج ۳، ص ۸۵)

دیوال: یہ بھی عامیانه لفظ ہے۔ خواندہ لوگ ”دیوار“ ہی استعمال کرتے ہیں۔ (ایضاً، ص ۱۵۳)

سابوت: اسے عربی لفظ کی حیثیت سے درج کرنے کے بعد ”ثبوت“ کا بگاڑ قرار دیا گیا ہے اور اس کے معنی: entire , whole (کل، تمام) بتائے ہیں۔ اس بگڑی ہوئی صورت میں اس کا عربی لفظ کے طور پر اندراج کسی طرح بھی درست نہیں۔ چونکہ اس کا استعمال صرف اردو تک اور وہ بھی جہلا تک محدود ہے۔ (ایضاً، ص ۱۶۷)

سنباف: صحیح لفظ ”سنباف“ بالکسر نون ہے۔ یہ عربی لفظ ہے۔ فارسی میں بھی نون ہی مستعمل ہے۔ البتہ عوام ”سنباف“ بولتے ہیں جو غلط ہے۔ یعنی ”سنباف“ غیر معیاری اور عامیانه تلفظ ہے۔ (ایضاً، ص ۱۷۸)

شش: چھ کے معنی۔ اردو کی قریباً سبھی کتب لغت میں ”شش“ بالفتح ہی مندرج ہے اور عام بول چال میں بھی شین منقوطہ سے مستعمل ہے۔ (ایضاً ص ۱۸۸)

ملہم: اردو میں جہلا کو ”مرہم“ کی جگہ ”ملہم“ بلکہ ”ملّم“ (mallam) بولتے سنا ہے۔ (ایضاً ص ۳۲۶)

موتا د: اسے عربی کے طور پر درج کرنے کے بعد ”معتاد“ کا بگاڑ کہا ہے۔ ”موتا د“ کا عربی سے کیا تعلق۔ جہلا ”معتاد“ کا تلفظ ”موتا د“ کریں تو الگ بات ہے۔ (سرہندی، ۱۹۸۷ء، ج ۳، ص ۳۲۸)

کچھ مزید ایسے الفاظ بھی ملتے ہیں جن کا املا معیاری زبان سے الگ رہتا ہے انہیں بھی عامیانا بولا جاتا ہے۔ مثلاً:

اژدہام: عربی لفظ کے طور پر مندرج ہے۔ یہ غلط املا ہے۔ عربی میں اس کا صحیح املا ”ازدحام“ ہے۔ اردو میں بعض لوگ البتہ بے خبری کے سبب ”اژدہام“ کہتے ہیں جو سندنہیں۔ اگر اسے اردو کے غلط العوام املا کے طور پر قبول کر لیا جائے تو بھی اسے عربی تو کسی صورت میں بھی نہیں کہا جاسکتا ہے۔ (سرہندی، ۱۹۸۷ء، ج ۳، ص ۳۵۵)

ملاحظہ کیا گیا کہ جہاں معیاری الفاظ سے ہٹ کر بات ہوتی ہے تو ان کے بولنے والوں کو ”جہلا“ کے نام سے خطاب کیا جاتا ہے۔

مذکورہ اسالیب زبان (معیاری، غیر رسمی اور غیر معیاری) کے بارے میں اکثر لوگوں کی کچھ مخصوص ذہنیت ہے جس کا پس منظر لسانی نہیں بلکہ معاشرتی ہے اور اسی پس منظر کی بنا پر وہ ایک اسلوب کو دوسرے اسلوب پر فوقیت دیتے ہیں۔ بات دراصل یہ ہے کہ بول چال کی زبان، زندہ زبان کہلاتی ہے۔ اس کا تعلق، شرح خواندگی سے نہیں ہوتا۔ اس کے بولنے والے کسی بھی تہذیبی، علمی اور ادبی رجحان کے علم بردار ہو سکتے ہیں۔ موقع محل کے حساب سے رسمی زبان بولنا مناسب نہیں سمجھا جاتا اور اس کے برعکس۔ ”ہر دور میں معاشرے کے لوگ (خواہ اعلیٰ خواہ متوسط طبقے) اپنی نئی ضرورتوں کی بنا پر، روزمرہ زندگی کے ہر شعبے میں (تجارت، فنون وغیرہ) الفاظ و عبارات کا انکشاف کر دیتے ہیں۔ یہ ضرورتیں یا خواہشیں: تفریح، شوخی، چھیڑنے یا حقیقی و

بالواسطہ جذبات کا اظہار کرنے کے مطابق ہو سکتی ہیں۔ (پیٹرز، ۲۰۰۴ء، ص ۵۰۲)

غیر رسمی زبان وہ زبان ہے جو حلقہٴ احباب، بے تکلف اور غیر سرکاری ماحول میں بولی جاتی ہے جب کہ رسمی زبان، سنجیدہ اور ریاستی ماحول میں۔ کچھ موقعوں میں کچھ الفاظ اپنانا، مناسب لگتا ہے اور کچھ موقعوں پر وہی الفاظ نامناسب۔ اس سلسلے میں اہم بات یہ ہے کہ ان دونوں میں سے مناسب الفاظ، مقتضائے کلام کے لیے انتخاب، بصیرت اور موقع شناسی کی علامت ہے۔ ”ایک عبارت کی انشا میں لفظوں کے معنی، نفس معنی، محل استعمال وغیرہ کی جانچ اور پڑتال لابد ہے ورنہ کلام غیر فصیح، مبہم یا مبتذل ہو جائے گا۔“ (کیفی، ۱۹۴۲ء، ص ۹۸)

۱-۶: گذشتہ صفحات میں اس بات پر بحث ہوئی کہ ہم ”معیاری زبان“ کو ”غیر معیاری“ زبان سے صحیح تر، شائستہ تر اور بہتر سمجھتے ہیں۔ چنانچہ ”معیاری زبان“ کو معاشرے کے اعلیٰ اور مہذب گروہ سے متعلق زبان شمار کرتے ہیں۔ جب کہ اس بات کا کوئی لسانی جواز نہیں ملتا ہے۔ جب لسانی نقطہ نظر سے ہم کہتے ہیں کہ فلاں لفظ ”معیاری زبان“ سے تعلق رکھتا ہے اور فلاں لفظ ”غیر معیاری زبان“ ہے تو اس کا ہرگز یہ مطلب نہیں ہے کہ دوسرا اسلوب، ”درست“ یا ”شائستہ“ نہیں ہے۔ ”معیاری زبان، شائستہ زبان نہیں بلکہ پاسبان زبان ہے۔“ (حق، اکتوبر ۲۰۰۰ء، زبان کے معیار کا مسئلہ، اخبار اردو، ص ۵) نیز لسانیات میں یہ بحث نہیں ہے کہ پہلے اسلوب میں ”برتری“ (superiority) ہے اور دوسرے میں ”کمتری“ (inferiority)۔ ”غیر معیاری“ اسلوب سے مراد یہ ہے کہ وہ معیار یعنی طے شدہ اور مقررہ پیمانے اور درجے کا پیرو نہیں۔ چنانچہ یہ بحث چھیڑی کہ معاشرے کے مختلف طبقات کے سلینگ یعنی غیر معیاری سے مراد گرا ہوا یا نچلا اسلوب (sub-standard) نہیں ہے۔

اس سلسلے میں مولانا شبلی نعمانی نے (۱۸۵۷-۱۹۱۴ء) اور مرحوم سر ہندی نے ایک اہم رائے دی۔ انہوں نے ”روزمرہ“ کی تعریف میں لکھا ہے کہ: ”جو الفاظ اور خاص ترکیبیں اہل زبان کی بول چال میں زیادہ مستعمل اور متداول ہوتے ہیں ان کو روزمرہ کہتے ہیں“ (شبلی نعمانی، ۱۹۲۸ء، ص ۴۶) (سر ہندی، ۱۹۸۹ء، ص ۸۳) اور دونوں نے روزمرہ کو فصاحت کا جزو قرار دیا ہے۔ ”روزمرہ اگرچہ ایک جداگانہ وصف سمجھا جاتا ہے لیکن درحقیقت وہ فصاحت ہی کا ایک جزو خاص

ہے۔ اور اگر عام بول چال میں کچھ نقل و گرائی ناموزوں ہو تو رات دن کی بول چال اور کثرت استعمال سے وہ منجھ کر صاف ہو جاتے ہیں۔ (شبلی نعمانی، ایضاً) ”روزمرہ، فصاحت کی جان ہے۔“ (سرہندی، ایضاً) چنانچہ کوئی اسلوب، دوسرے اسلوب پر فائق نہیں ہوتا ہے۔

۲:۶۔ جس نکتے کو ہم ”معیاری“ کہتے ہیں ایک ایسا نکتہ ہے جس کا تعلق پرنسٹج (prestige) سے ہوتا ہے۔ یعنی کسی گروہ میں اپنے آپ کو مقبول یا پرتاثر بنانا۔ اور پرنسٹج ایک ایسا معاشرتی فیکٹر ہے جس کا تعلق لسانیات سے بالکل نہیں۔ بات یہ ہے کہ ہر زبانی اسلوب، اپنی اپنی جگہ پر درست استعمال ہوتا ہے۔ انسانی گروہ اپنے اپنے پیشے، تربیت، ماحول اور مذاق کے لحاظ سے کسی قدر مختلف لسانی رجحانات رکھتے ہیں۔ نہ صرف انتخاب الفاظ، بلکہ فوق قطع (suprasegmentals)، لحن (intonation)، تان (tone)، ارتکاز (stress) اور سُر (pitch) بولنے والے کا انداز بیان معیاری، غیر رسمی یا غیر معیاری کر سکتے ہیں۔ حساس کان نہ صرف مقامی لہجے اور محاورے کو پہچان جاتے ہیں بلکہ مختلف پیشوں، حرفوں، طبقوں، محلوں اور گھرانوں تک کی زبان کو بھی تاڑ لیتے ہیں۔ چنانچہ ”زبان کا ہر نمونہ، ندرت کا نمونہ بھی ہے۔ عامیانہ زبان، آدمی ہی کی زبان ہے۔ عامیانہ کا تصور، انسان ساختہ تصور ہے۔“ (قاموس الفصاحت، ۱۹۷۳ء، ص ۲۸۵)

۳:۶۔ عموماً اعلیٰ طبقے (یعنی تعلیم یافتہ اور بڑا عہدہ دار) کی زبان، مستند سمجھی جاتی ہے۔ مثلاً گذشتہ دور میں درباری ثقافت کا مرکز ہوتا تھا اور یہیں کی زبان کو فصیح (بلکہ فصیح) مانا جاتا تھا اور عوام کی زبان غیر فصیح کہلانے کی بنا پر نظر انداز کر دی جاتی تھی۔ اسی تصور کی بنا پر لغات میں غیر رسمی اسلوب سے تعلق رکھنے والے الفاظ درج نہیں کیے جاتے تھے اور اگر شامل کیے بھی جاتے تو بہت ہی کم۔ چنانچہ اس دور کے اچھے خاصے غیر رسمی الفاظ لغت میں شامل ہونے سے رہ گئے اور جو بچے رہ گئے ان کے تلفظ، املا اور مفہوم کے بارے میں ہماری معلومات ناکافی ہیں اور نتیجتاً اس دور کے متون کو سمجھنے میں دور حاضر میں دقت کا سامنا پڑتا ہے۔

نتیجہ: موجودہ علم لسانیات کے مطالعے سے یہ اہم نکتہ معلوم ہوتا ہے کہ زبان کا کوئی اسلوب، دوسرے اسلوب سے نہ برتر ہے، نہ شائستہ تر اور نہ پاکیزہ تر۔ بولنے والا مقتضائے کلام کی بنا پر (یعنی: زماں، مکاں اور مخاطب کا لحاظ کرنا) اپنا کوئی مناسب اسلوب اپناتا ہے۔

اردو میں اسالیب زبان کے گذشتہ اور موجودہ دور کے تصور کا موازنہ۔

غیر فصیح

فصیح

گذشتہ دور

عوامی (= جاہلانہ، ان پڑھ لوگوں کی زبان)

(= درباری، ادبی، مہذب)

بازاری (= سوقيانہ، اوباش لوگوں کی زبان)

(لوگوں کی زبان)

گنواڑی (= دیہات، اجڈ کی زبان)

غیر معیاری

غیر رسمی

معیاری

موجودہ دور

(= روزمرہ کی زبان) (= سلینگ، ٹیو اور خفیہ گروہوں کی زبان)

(= تعلیمی زبان)

### بی نوشت

(۱) ڈاکٹر شمس الرحمن فاروقی کی کتاب کا پورا نام یہ ہے: ”لغات روزمرہ۔ اردو میں زبان کے غیر معیاری استعمالات کی فہرست کی تنقید“۔ یہ کتاب پہلی بار فروری ۲۰۰۳ء میں نئی دہلی سے چھپ گئی۔ اس کے بعد جولائی ۲۰۰۳ء میں اس کی اولین اشاعت پاکستان (کراچی) سے ہوئی۔ (۲) ”نکات سخن“ میں یہ مباحث شامل ہیں: (۱) متروکات سخن (۲) معائب سخن (۳) محاسن سخن (۴) نوادر سخن (۵) اصلاح سخن۔ ”غلط العوام و متروک الکلام“ میں یہ مباحث شامل ہیں: حصہ اول: صحت الفاظ (ان متعارف الفاظ کی صحت جن کے اعراب غلط مشہور ہیں)۔ حصہ دوم میں چھ قسمیں ہیں: (۱) وہ محاورات جو آتش و ناسخ سے پہلے متروک ہوئے (۲) وہ محاورات جو، ان کے زمانے میں متروک ہوئے (۳) وہ محاورات جو، ان کے بعد متروک ہوئے (۴) وہ الفاظ جو بعض کے نزدیک قابل ترک اور بعض کے نزدیک ناقابل ترک ہیں (۵) وہ قدیم محاورات جو تھوڑی ترمیم کے ساتھ رائج ہیں (۶) الفاظ فصیح و غیر فصیح کی تشریح اور آخر میں الفاظ مبتذل و مذموم کی تصریح۔

(۳) ”غلط نویسیم“ فرہنگ دشواری ہای زبان فارسی، کی چودھویں اشاعت، ۲۰۰۹ء۔ (۴) اس حوالے سے فارسی اور اردو میں بیش بہا معلومات ”فصاحت و بلاغت“ کی کتابوں میں ملتی ہے۔ فارسی میں بعض معروف کتابیں: ”ترجمان البلاغۃ“ (محمد بن عمر اردوبانی، پانچویں، ہجری/ گیارہویں عیسوی) ”حداائق السحر فی دقائق الشعر“ (رشید الدین محمد عمری کا تب لٹری المعروف بہ وطواط، چھٹی، ہجری/ بارہویں عیسوی) ”المعجم فی معاییر اشعار العجم“ (شمس الدین محمد بن قیس رازی، ساتویں، ہجری/ تیرہویں عیسوی) ”بلاغت تصویر“ (محمود فتوحی رودختی ۲۰۰۸ء)۔ اردو میں بعض کتابیں: ”منہر الفصاحت“ (محمد حسن قتیل ۱۸۷۴ء) ”حداائق البلاغت“ (شمس الدین، ۱۸۸۷ء)، ”بحر الفصاحت“ (حکیم محمد نجم الغنی خاں زید نجی رام پوری، ۱۹۱۷ء)، ”عین الفصاحت فی حداائق البلاغت“ (برکت علی، ۱۹۱۹ء) ”دستور الفصاحت“ (حکیم سید احمد علی خان کیتا لکھنوی، ۱۹۴۳ء)۔ (۵) انگریزی



لسانیات میں ”تخطیسی زبان“ (deferential language) کے لیے کوئی علاحدہ زبانی اسلوب نہیں قرار دیا جاتا ہے۔ جب کہ اردو یا فارسی زبان میں باقاعدہ اسلوب زبان ہے۔ جب ہم اپنے اعلیٰ رتبہ مخاطب کے ساتھ تعظیماً اور انکساراً نہ انداز میں گفتگو کرتے ہیں۔ (۶) ”sub-standard“ کا اردو ترجمہ: ”غیر معیاری، گھٹیا، کم تر“ (انگریزی۔ اردو لغت، ۱۹۹۷ء، ج ۵، ص ۹۲۹) ”معیار سے گرا ہوا، گھٹیا، ادنیٰ۔ (زبان) فصاحت کے درجے سے کم تر۔“ (آکسفورڈ انگلش۔ اردو ڈکشنری، ۲۰۰۳ء، ص ۱۷۳۸) ”وسٹر ڈکشنری انٹرنیشنل ڈکشنری“ (اشاعت ۱۹۸۱ء) میں ”non-standard“ اور ”sub-standard“ دونوں کا فرق یوں بیان کیا ہے: ”substandard ایک ایسا اسلوب ہے کہ بولنے والوں کی زبان پر جاری ہے تاہم کسی پریٹچ گروہ میں الفاظ و عبارات کے انتخاب میں ملحوظ فرق کی نشاندہی کرتا ہے۔ nonstandard ایک ایسا اسلوب ہے جو کچھ ایسے محدود الفاظ کے لیے استعمال کیا جاتا ہے جنہیں مشکل سے اسٹیٹس لیبل (status label) قرار نہیں دیا جاسکتا۔ تاہم ان الفاظ کو، اپنی وسیع استعمال کی بنا پر substandard نہیں کہا جاسکتا ہے۔“ چنانچہ اس ڈکشنری نے ۱۹۸۱ء میں یہ فیصلہ کن بات کی: ”nonstandard“ ایک ایسا اسلوب ہے جو ”standard“ اور ”substandard“ کے درمیان ہوتا ہے۔ ”وسٹر ڈکشنری کو لیگیٹ“ (اشاعت ۱۹۷۹ء) اور ”وسٹر ڈکشنری نیو کو لیگیٹ“ (اشاعت ۱۹۹۱ء) میں non-standard اور sub-standard کی تشریح یوں بدل گئی ”substandard“ ایسے الفاظ و عبارات کے لیے استعمال کیا جاتا ہے اور وسیع پیمانے پر اس کی پیروی کی جاتی ہے تاہم کسی پریٹچ گروہ میں الفاظ و عبارات کے انتخاب میں ملحوظ فرق کی نشان دہی کرتا ہے۔ nonstandard ایسے محدود الفاظ کے لیے استعمال کیا جاتا ہے جو بہت سے لوگوں کے ہاں ناپسندیدہ شمار کیا جاتا ہے تاہم اپنی رواج کی بنا پر منظور شدہ ہے۔“ ۱۹۹۴ء میں ”وسٹر ڈکشنری کو لیگیٹ“ نے بھی ان دو اسالیب کا یہی فرق وضاحت کی ہے۔ یہ معلومات اس ویب سائٹ سے اخذ کی گئی ہیں:

(www.oocities.org/gearcy1031/.../NonstandardVSubstandard.htm)

(۷) انگریزی۔ اردو لغت میں سو قیامہ زبان (vulgar language) کی تشریح میں لکھا ہے: (۱) عامیانہ، بازاری، معمولی (۲) بے ہودہ، اوچھا، بھدا، سفلہ، کمینہ، ذلیل، غیر شائستہ (۳) عامیانہ، عوام کا (۴) نیچی ذات کا، عامی، معمولی شخص“ (۱۹۹۷ء، ج ۶، ص ۷۲۵) ان سو قیامہ الفاظ و عبارات کا، ادبی اور رسمی طریقہ اظہار سے (خواہ تقریر یا تحریر میں) شدیداً اجتناب کیا جاتا ہے۔

(۸) معیاری زبان کی مثال: ”پیٹرول پمپ“: (استہزائیہ) بہت موٹا اور بھدا شخص جو آسانی یا تیزی سے نہ چل سکے (اولین اردو سلیبک لغت، ۲۰۰۶ء، ص ۷۲)۔ دیگر زبان کی مثال: ”رہ فیکشن“: کتاب یا نصابی مواد کو



سمجھے بہ غیر رٹنا (رٹ: اردو لفظification انگریزی) (ایضاً ص ۱۴۳)۔ متروک الفاظ کی مثال: ”پتی“: جزو، حصہ، شراکت کا حصہ (خاص طور پر پیسوں یا کسی کھانے پینے کی چیز میں) (ایضاً ص ۶۰) (سنسکرت: ”پتی“ بمعنی: حصہ)۔ (۹) فارسی میں ”سلینگ“ کو ”عامیانہ“ کہتے ہیں۔ اس حوالے سے معروف فارسی لغت کا عنوان یہ ہے: ”فرہنگ فارسی عامیانہ“ (ابوالحسن نجفی، طبع اول، ۱۹۹۹ء)۔ نقشے کے فارسی سلینگ کے ترجمے: آدم سہ پیچ: روڑ لٹکانے والا / آمار کسی راداشتن: کسی کے بارے میں تمام معلومات جاننا / اند چیز ی بودن: کسی کام میں استاد ہونا / تیزی: ہر کوئی تیز کاٹنے والی چیز جیسے: چوری / رتق زدن: دھوکے بازی سے کسی سے پیسے لینا۔ (۱۰) یہ مثالیں ایرک ہانی ووڈ پیٹرچ (۱۸۹۴-۱۹۷۹ء) کی کتاب: ”سلینگ ٹوڈے اینڈ یس ٹرڈے“ (۱۹۳۳ء، ص ۲۸۶) اخذ کی گئی ہیں۔ (۱۱) راقم الحروف کے تجزیے کے مطابق ”جارگوں“ کی دو قسمیں ہوتی ہیں: ایک اکیڈمیک جارگوں (جیسے: ابلاغیات، ریاضیات، کمپیوٹر وغیرہ کی) اور دوسرا پیشہ ورانہ جارگوں (جیسے: درزیوں، دکان داروں، موچیوں وغیرہ کی)۔ (۱۲) ”بازاری زبان و اصطلاحات پیشہ ورانہ“ میں یہ تین اسالیب زبان کا تعارف دیا گیا ہے: قسم اول: بزاری زبان۔ قسم دوم: محاورات عامیانہ (بازاریوں کی زبان پر پیش تر، ثقافت کی زبان پر کم تر)۔ قسم سوم: خاص مصطلحات (نشہ بازار، پیشہ ورانہ وغیرہ) ایفوں، برقصابوں، بیڑٹوں، پالیوں، پہلوانوں، جوار یوں، چرسپوں، دلالوں، زنانوں، سپاہیوں، سیف بازوں، شہدوں، فقیروں، فیل بانوں، قصائیوں، کمہاروں اور موچیوں کی اصطلاحیں۔ (۱۳) جس قدر الفاظ جمع کیے گئے مرتب نے پیشہ وروں کے پاس بیٹھ کر اور سن کر بڑی کوشش اور غور سے سمجھے اور معلوم کیے ہیں۔ ان آٹھ جلدوں میں ڈیڑھ سو پیشوں کی تقریباً پندرہ ہزار اصطلاحات، تشریحات کے ساتھ مرتب ہوئیں۔ اس ذخیرہ میں: معماری، تعمیر و آرائش، لباس، ظروف سازی، خوراک، پکوان، زیور سازی، بناء، سنگھار، فنون لطیفہ، نقاشی، کتابت و طباعت، سواری، بار برداری، کشتی رانی، کاشت کاری، باغ بانی، آب پاشی، لوہے، دھات، لکڑی کے مختلف کام، طبی، میکانیکی سے لے کر مشاغل، کھیل، شعبہ بازی تک کے مختلف پیشوں کا احاطہ کیا گیا ہے۔ اس فرہنگ کی مختلف جلدوں کی مختلف اشاعتیں: جلد اول: (طبع اول: ۱۹۳۹ء، انجمن پریس، کراچی) (طبع دوم: ۱۹۷۵ء، انجمن ترقی اردو، کراچی) / جلد دوم: (طبع اول: ۱۹۴۰ء، انجمن پریس، کراچی) (طبع دوم: ۱۹۷۶ء، انجمن ترقی اردو، کراچی) / جلد سوم: (طبع اول: ۱۹۴۰ء، انجمن پریس، کراچی) (طبع دوم: ۱۹۷۷ء، انجمن ترقی اردو، کراچی) / جلد چہارم: (طبع اول: ۱۹۴۱ء، انجمن پریس، کراچی) (طبع دوم: ۱۹۷۸ء، انجمن ترقی اردو، کراچی) / جلد پنجم: (طبع اول: ۱۹۴۱ء، دلی پرنٹنگ ورکس، دہلی) (طبع دوم: ۸۰-۱۹۷۹ء، انجمن ترقی اردو، دہلی) / جلد ششم: (طبع اول: ۱۹۴۲ء، محبوب المطابع پریس، دہلی۔ انجمن ترقی اردو، دہلی) / جلد ہفتم: (طبع اول:

۱۹۴۳ء، مفید عام پریس، لاہور۔ انجمن ترقی اردو، دہلی (جلد ہشتم: (طبع اول: ۱۹۴۴ء، دیال پرنٹنگ پریس، لاہور۔ انجمن ترقی اردو، دہلی)

(۱۴) راقم الحروف کی نظر میں ”آرگو“ اور ”کینٹ“ کو ”ٹھگوں کی زبان“ کہہ سکتے ہیں جس سے جرائم پیشگی معلوم ہوتا ہے۔

۱- فہرست اسناد محولہ:

اردو اور فارسی

پارکھیہ، رؤف، (۲۰۰۶ء)، ”اولین اردو سلیب لغت“، فضلی سنز، کراچی۔

پرچی، محبت اللہ، (۲۰۱۰ء)، ”فرہنگ شفا ہی سن، سخن، تہران۔

حق، شان الحق، (۲۰۰۰ء)، ”زبان کے معیار کا مسئلہ“، اخبار اردو، شمارہ ۱۰، اکتوبر، اسلام آباد۔

سرہندی، وارث، (۱۹۸۶ء)، ”کتب لغت کا تحقیقی و لسانی جائزہ“، مقتدرہ قومی زبان، جلد دوم، اسلام آباد۔

سرہندی، وارث، (۱۹۸۹ء)، ”زبان و بیان (لسانی مقالات)“، مقتدرہ قومی زبان، اسلام آباد۔

شبلی نعمانی، مولانا، (۱۹۳۶ء)، ”موازنہ انیس و دبیر“، لالہ رام نرائن لعل، طبع اول، الہ آباد۔

صدیقی، ابوالاعجاز حفیظ، (۱۹۸۵ء)، ”کشاف تنقیدی اصطلاحات“، نظر ثانی: احمد خاں، آفتاب، مقتدرہ قومی زبان، طبع دوم، اسلام آباد۔

عبدالحق، مولوی، (۱۹۷۳ء)، ”لغت کبیر اردو“، جلد اول، انجمن ترقی اردو، کراچی۔

فاروقی، شمس الرحمن، (۲۰۰۳ء)، ”لغات روزمرہ“، آج کی کتابیں، طبع دوم، کراچی۔

کینی، پنڈت برج موہن دتاتریہ، (۱۹۴۲ء)، ”کیفیہ“۔ اردو زبان کی مختصر تاریخ اور اس کی انشا اور املا وغیرہ کے متعلق ہر قسم کے ضروری اور اہم امور سے بحث“، انجمن ترقی اردو، طبع اول، دہلی۔

منجورا کبر آبادی، سید محمد محمود رضوی، (۱۹۷۳ء)، ”قاموس الفصاحت یعنی اردو زبان کی کہاوتوں، محاوروں، روزمرہوں کا گنجینہ“، انجمن اسلامی پاکستان، کراچی۔

۲- انگلش:

Ahmad, Kalimuddin, (1997), "English-Urdu Dictionary", National Council for Promotion of Urdu Language, Fifth & Sixth Volumes, New Delhi.

Ali Khan, Aamir, (2010), "Dictionary of Linguistic Terms English-Urdu", National Language Authority, Islamabad.

Burchfield, R.W., (Third Revised edition: 2004), "Fowler's Modern English

Usage", Oxford University Press, Oxford.

Crystal, David, (1992), "An Encyclopedic of language and languages", Blackwell, Uk.

Crystal, David, (2001), "The Cambridge Encyclopedia of the English Language", Cambridge University Press, Cambridge.

Fowler, H.W, (1926), "A Dictionary of Modern English Usage", First edition with an introduction by: Simon Winchester, Reissued in new covers, (2002).

Haqque, Shanul Haq, (2003), "The Oxford English-Urdu Dictionary", Oxford University Press, First edition, Karachi.

Hartmann, R.R.K- James, Gregory, (1998), "A Dictionary of Lexicography", Routledge, London & New York.

Jalibi, Jameel, (1992), "Qumi English- Urdu Dictionary", Muqtadira Qumi Zuban, First edition, Islamabad.

Partridge, Eric Honey wood, (1933), "Slang: Today and Yesterday-with a short historical sketch and vocabularies of English and Australian slang", Macmillan Company, New York. Introduction by: Simon Winchester, Reissued in new covers, (2002).

Peters, Pam, (2004), "The Cambridge Guide to English Usage", Cambridge University Press, Cambridge.

(Compiled and Translated)Reebuk, Thomas, (1824), "A Collection of Proverbs and Proverbial Phrases in the Persian and Hindoostanee Languages- The present publication is inscribed to G.B.Gilchrist", Hindoostani Press, Calcutta.

"The Chambers Dictionary", (Reprint: 2007), Chambers Harrap Publishers, Tenth edition, Edinburg.

"The Oxford dictionary of Synonyms and Antonyms", (2007), Oxford University Press, second edition, London.

"The Random House Dictionary of the English Language", (1983), Unabridged edition, New York.

"The Random House Dictionary of the English Language", (1987), Second Unabridged edition, New York.

## جہان شبلی

ڈاکٹر شمس بدایونی

”جہان شبلی“ کا یہ عنوان قاضی عبدالودود کے اختیار کردہ عنوان ”جہان غالب“ کی طرز پر دسمبر ۲۰۱۲ء میں قائم کیا گیا تھا۔ جس کے تحت اب تک چھ قسطیں، ہماری زبان دہلی، معارف اعظم گڑھ، آجکل اور ایوان اردو دہلی وغیرہ میں شائع ہو چکی ہیں۔ یہ علامہ شبلی نعمانی اور ان کے متعلقات پر منتشر ریزہ ریزہ معلومات و حقائق کی جمع آوری کا ایک منصوبہ بند سلسلہ ہے جو یکجا ہو جانے کے بعد شبلی پر خام مواد اور اضافی معلومات کی صورت میں کام آ سکتا ہے۔ ان قسطوں کو پیش کرنے کا اصلاً جواز یہی ہے۔

وہ معلومات و اطلاعات جو شبلی اور موضوع شبلی سے غیر متعلق کتب و مضامین میں ملتی ہیں مگر مختصر و محدود ہیں اور جو کسی مستقل مضمون کی بنیاد بھی نہیں بن سکتیں، فی الواقع اہم اور مفید مطلب ہیں، تو ایسی تمام تحریروں، عبارتوں اور اقتباسات کو خواہ وہ سطر دو سطر پر ہی مشتمل کیوں نہ ہوں اس عنوان کے تحت جمع کرنے کی کوشش کی جاتی رہی ہے۔

شبلی کی کتابوں و تحریروں اور شبلی پر لکھی جانے والی کتب اور مقالات سے متعلق بھی اگر کوئی نادر اطلاع، اہم توضیح، تصحیح یا تصریح کی صورت پیدا ہوئی تو اس کو بھی اس عنوان کے تحت شامل کر لیا گیا ہے۔ قارئین نے اس سلسلے کو پسند کیا ہے اور جاری رکھنے کی فرمائش بھی کی جاتی رہی ہے، اس لیے خاصے وقفے کے بعد ساتویں قسط حاضر خدمت ہے۔

(۱)

مولانا سید سلیمان ندوی لکھتے ہیں:

۱۹ مئی ۱۹۱۴ء کو جب منازعات ندوہ کے سلسلے میں دہلی کے بعض علماء نے ”علم الکلام“ اور ”الکلام“ کی بعض عبارتوں کی بنا پر جب ان (علامہ شبلی) کی تکفیر کا فتویٰ دیا تو صاف اعلان فرمایا: ”میرے عقائد وہی ہیں جو حضرات حنفیہ کے عقائد ہیں۔ میں عقائد اسلام اور مسائل فقہیہ دونوں میں حنفی ہوں۔“ (دیباچہ حیات شبلی، اول: ۴۳)

حیات شبلی کے آخری اور اوراق میں سید صاحب نے ایک عنوان ”عقائد و خیالات“ قائم کر کے اس سلسلے کی مزید تفصیل دی ہے۔ وہ لکھتے ہیں:

”الکلام“ میں مولانا نے لمحدین کے بہت سے اعتراضات نقل کر کے ان کے جوابات دیے ہیں۔ بعض لوگوں نے دیدہ و دانستہ یا نادانستہ ان اعتراضات کو مولانا کے عقائد میں داخل کر دیا۔ ۱۹۱۴ء میں معاملات ندوہ کی تحقیقات کے لیے دلی میں جو جلسہ ہوا، اس میں بعض مخالف علماء نے انہی عقائد کی بنا پر ان پر کفر کا فتویٰ لگایا اور ظاہر کیا کہ وہ مادے کو قدیم اور غیر مخلوق اور نبوت کو اکتسابی سمجھتے ہیں۔ اس پر سید عبدالسلام صاحب مرحوم مالک مطبع فاروقی دہلی نے مولانا سے اس کے متعلق سوال کیا، مولانا نے اس کا یہ جواب لکھا.....

اس اعلان میں آخری سطریں یوں ہی چھپی ہوئی ہیں، مگر چونکہ میں اس واقعے کے وقت حاضر تھا، جیسا کہ میں نے پہلے بھی لکھا ہے اس لیے مجھے علم ہے کہ اصل میں پہلے جو کچھ مولانا نے لکھا تھا اس کی اخیر سطریں انہوں نے یہ لکھی تھیں جو ان کے ہاتھ کی لکھی ہوئی اب تک میرے پاس ہیں۔ ”باقی میرے عقائد وہی ہیں جو حضرات حنفیہ کے عقائد ہیں۔ میں عقائد اسلام اور مسائل فقہیہ دونوں میں حنفی ہوں۔ شبلی۔ ۹ مئی ۱۹۱۴ء۔“ مگر چونکہ سید عبدالسلام صاحب اہل حدیث تھے اس لیے ان کی درخواست پر مولانا نے وہ الفاظ رکھے جو اعلان میں ہیں۔ یہ ان کی وفات سے صرف چھ مہینے پہلے کی تحریر ہے۔ (حیات شبلی: ۲۴-۲۳)

سید صاحب نے حیات شبلی میں شبلی کے اعلان براءت کا عکس بھی دیا ہے۔

مذکورہ بالا بیانات میں دو باتیں تصحیح طلب ہیں: اول صفحہ نمبر ۴۳ پر فتویٰ تکفیر کی تاریخ ۱۹/ مئی کے بجائے ۹/ مئی ہونا چاہیے۔ غالباً یہ کتابت کی غلطی ہوگی۔ دوم دوسرے بیان میں ایک خط کے مخاطب و تسلیم کے الفاظ حذف کر کے اسے ”اعلان“ کی صورت میں نقل کرنا اور یہ بتانا کہ فتویٰ تکفیر سے براءت کے لیے یہ اعلان شائع کیا گیا تو صحیح بات یہ ہے کہ سید عبدالسلام مالک مطبع فاروقی دہلی نے ملک خصوصاً دہلی میں شبلی کے خلاف ماحول بننے دیکھ کر ان کو خط لکھا اور مسئلہ زیر بحث پر ان کے موقف کی وضاحت چاہی۔ سید عبدالسلام نے لکھا:

حضرت مولانا شبلی صاحب۔ السلام علیکم۔

مجھے آپ سے چند سوال پوچھنے ہیں، اجازت ہو تو عرض کروں۔

(۱) میں نے سنا ہے کہ آپ نے اپنی تصنیف ”الکلام“ میں مادہ عالم (کو) غیر مخلوق لکھا ہے۔ کیا آپ کا یہ اعتقاد صحیح ہے؟ اور آپ نے تصنیف مذکور میں یہ مسئلہ اپنے مذہب کا لکھا ہے یا کیا؟

(۲) کیا آپ کا یہ عقیدہ ہے کہ آپ نبوت کو اکتسابی سمجھتے ہیں، یعنی کیا آپ یہ مانتے ہیں کہ ہر ایک آدمی اکتساب اور محنت سے نبی ہو سکتا ہے یا اس کی اصلیت کچھ اور ہے؟

(۳) اس کے علاوہ اور بھی کوئی خیال آپ نے ایسا ظاہر کیا ہے جس کی شہادت قرآن مجید اور صحیح احادیث سے نمل سکے۔ آپ جو کچھ جواب دیں گے اسے میں پبلک میں شائع کروں گا۔

۴/ جمادی الآخر ۱۳۳۲ھ، عاجز سید عبدالسلام، مالک مطبع فاروقی، دہلی۔

پیش نظر خط ۴ مئی ۱۹۱۴ء کو لکھا گیا تھا۔ شبلی نے اس کا جواب دیا اور لکھا:

جناب میر صاحب۔ وعلیکم السلام ورحمۃ اللہ۔

جس کا یہ عقیدہ ہو کہ مادہ قدیم ہے اور خدا کا مخلوق نہیں ہے، وہ ملحد اور

زندیق ہے۔ میں مادے کو نہ قدیم بالذات تسلیم کرتا ہوں نہ قدیم بالزمان؛ البتہ

میں یہ مانتا ہوں کہ خدا کے تمام اوصاف قدیم ہیں۔

”الکلام“ میں اگر اس قسم کے اقوال مذکور ہیں تو وہ غیر مذہب والوں کے عقائد ہیں اور اس غرض سے نقل کیے ہیں کہ ان کا رد کیا جائے۔  
نبوت کے متعلق میرا ہرگز یہ اعتقاد نہیں ہے کہ وہ اکتسابی ہے اور ہر شخص نبی ہو سکتا ہے۔ میں نبوت کو عطیہ الہی سمجھتا ہوں اور آنحضرت ﷺ کو خاتم الانبیاء یقین کرتا ہوں، اور جو شخص اس بات کا قائل ہو کہ آنحضرت ﷺ کے بعد بھی کوئی نبی ہو سکتا ہے، میں اس کو مسلمان نہیں جانتا۔

باقی میرے عقائد وہی ہیں جو قرآن شریف اور احادیث سے ثابت ہیں۔ میں عقیدۂ اور فقہاء دونوں لحاظ سے اہل سنت و جماعت ہوں۔ شبلی نعمانی (مجموعہ نظم شبلی اردو: ۳۳)

شبلی کے خط پر تاریخ مرقوم نہیں لیکن سید صاحب نے دو جگہ ۹ مئی ۱۹۱۴ء تاریخ لکھی ہے، اس لیے گمان گزرتا ہے کہ یہ خط ۹ مئی ۱۹۱۴ء یا اس کے قریب ترین عرصے کا مکتوبہ ہے۔ سید صاحب کی عبارت سے یہ ظاہر ہوتا ہے کہ عبدالسلام فاروقی کو جواب لکھنے سے پیشتر وہ ڈیڑھ سطری اعلان بھی خود اپنے قلم سے لکھ کر بعض ارباب دہلی کو برائے اشاعت روانہ کر چکے تھے اور جو عبارت اعلان میں لکھی تھی (جس کا عکس حیات شبلی میں موجود ہے) اسی سے ملتی جلتی عبارت عبدالسلام کے خط میں بھی لکھی تاکہ اگر یہ خط شائع ہو تو متصفین لوگ اس سے کوئی نیا فتنہ نہ کھڑا کر سکیں۔ شبلی کا یہ اندیشہ صحیح ثابت ہوا دونوں خط سید ظہور الحسن موسوی کے اہتمام میں چھپنے والے ”مجموعہ نظم شبلی اردو مع سوانح عمری“ (مطبوعہ رنگین پریس، دہلی سنہ ندارد) کے صفحہ ۳۲ پر ”مولانا شبلی کے عقائد“ کے عنوان سے نقل ہوئے ہیں۔

راقم الحروف کے پیش نظر طبع اول ہے کسی بھی قرینے سے اس کے سال اشاعت کا علم نہیں ہو سکا۔ یہ مجموعہ شبلی کی وفات کے بعد شائع ہوا تھا۔ شبلی کی وفات سے متعلق دو مضامین، مصنفہ: عبدالحلیم شرر اور سید احمد دہلوی کے علاوہ ایک ماتمی نظم بھی اس میں شامل ہے اور نظم کی پشت پر مذکورہ بالا دونوں خط نقل کر دیے گئے ہیں۔ گمان ہے کہ یہ دسمبر ۱۹۱۴ء کے بعد شائع ہوا ہوگا۔ کیونکہ شرر کا مضمون ماہنامہ ”دلگداز“، لکھنؤ کے نومبر ۱۹۱۴ء کے شمارے میں شائع ہوا تھا،

وہیں سے اخذ کر کے اس مجموعے میں بدون حوالہ شامل کر لیا گیا ہے۔ جن لوگوں نے اس مجموعے کا سال اشاعت ۱۹۱۶ء لکھا ہے وہ درست نہیں۔

مذکورہ بالا اعلان براءت کی صحیح حقیقت سے مطلع ہو جانے کے بعد اسے شبلی کے ایک نو دریافت خط کے طور پر غیر مدون خطوط میں شامل کیا جانا چاہیے اور شبلی کے مکتوب الہیم کی فہرست میں سید عبدالسلام کے نام کا اضافہ بھی کر لینا چاہیے۔

(۲)

پروفیسر حنیف نقوی (ف ۲۰۱۲ء) نے اپنے ادبی سفر کے ابتدائی دور میں ”بعض اشعار کا غلط انتساب“ عنوان سے ایک سلسلہ مضامین شروع کیا تھا۔ اس سلسلے کی پہلی قسط میں انہوں نے ۲۲ اشعار کے غلط انتساب پر گفتگو کی ہے اور ان کے اصل شاعر کے نام سے مطلع کیا ہے۔ موازنہ انیس و دبیر (اول ۱۹۰۷ء) میں شبلی کے درج کردہ بعض اشعار کی نسبت کی تغلیط کرتے ہوئے صحیح صورت حال سے باخبر کیا ہے۔ وہ لکھتے ہیں:

۱- بھلا تصرف بے جا سے ان میں کیا حاصل اٹھا چکے ہیں زمیندار جن زمینوں کو اردو ادب میں ایک محقق کی حیثیت سے علامہ شبلی کا مرتبہ بہت بلند ہے، لیکن ”موازنہ انیس و دبیر“ میں علامہ موصوف نے اشعار نقل کرنے میں بعض جگہ بڑی غیر ذمہ داری سے کام لیا ہے۔ چنانچہ مندرجہ بالا شعر انہوں نے دو جگہ انیس کے نام سے نقل کیا ہے لیکن اصل میں یہ انیس کا نہیں بلکہ مولس کا ہے۔ اس زمین میں انیس، دبیر، مولس، اوج (فرزند دبیر) اور مشیر (شاگرد دبیر) سبھی نے طبع آزمائی کی ہے، مگر انیس کے اکثر اشعار اپنی فصاحت و لطافت اور حسن بیان کے باعث زبان زد خاص و عام ہیں۔ غالباً اسی وجہ سے یہ شعر انہیں کا سمجھا جاتا رہا ہے۔ اس قافیہ میں انیس کا یہ شعر بہت مشہور ہے:

سدا ہے فکر بلندی، بلند بینوں کو ہم آسمان سے لائے ہیں ان زمینوں کو  
۲- زیر قدم والدہ فردوس بریں ہے۔ ”موازنہ“ میں میرزا دبیر کے کلام سے نقل الفاظ کی مثال پیش کرتے ہوئے یہ مصرع نقل کیا گیا ہے، مگر مذکورہ مصرع دبیر کا نہیں، حکیم قدیر الدولہ قدیر لکھنوی کا ہے۔ اصل مصرعے میں ”فردوس بریں“ کے بجائے ”فردوس علا“ نظم ہوا ہے۔



قدیر کے مرثیے کا وہ بند جس میں یہ مصرعہ واقع ہے، ہدیہ ناظرین ہے:

اتماں کی اطاعت نہ کروں میں، تو خطا ہے      زیر قدم والدہ فردوسِ علا ہے

زینب کا ادب والدہ صاحب سے سوا ہے      بیٹا مجھے اپنا پھوپھی اتماں نے کیا ہے

تو جانتا ہے مجھ پہ جو احسان کیے ہیں

پالا بھی ہے اور بیٹے بھی قربان کیے ہیں

۳۔ جو روضے میں باریاب ہو جاتا ہے

وہ کام میں کامیاب ہو جاتا ہے

جلتا ہے جو شب کو قبر حیدر پہ چراغ

وہ صبح کو آفتاب ہو جاتا ہے

علامہ شبلی نے یہ رباعی میر انیس کی رباعیات میں شامل کر لی ہے، لیکن افضل علی ضو

بدایونی صاحب ”ردالموازنہ“ کے بیان سے پتا چلتا ہے کہ میرزا دبیر کی تخلیق ہے۔ اسی ردیف و

قافیہ میں میرزا صاحب کے کلام میں دو رباعیاں اور بھی ملتی ہیں۔ زیر بحث رباعی کا مصرعہ ثانی

اصل میں اس طرح ہے:

وہ اوج میں لاجواب ہو جاتا ہے

۴۔ محبوب ہوں خداے ذوی الاحترام کا      نانا ہوں میں حسین علیہ السلام کا

مع فرمایا میں حسین علیہ السلام ہوں۔

یہ شعر اور مصرع بھی میرزا دبیر کے نام سے منسوب کیا جاتا ہے، مگر الحاقی ہے اور دبیر کے

کلیاتِ مرثیہ کے کسی مستند نسخے میں موجود نہیں۔ (ماہنامہ نیا دور لکھنؤ، اکتوبر ۱۹۵۸ء، ص: ۲۱-۲۲)

(۳)

پاکستانی ناقد ڈاکٹر سلیم اختر محتاج تعارف نہیں۔ ان کی ایک کتاب ”تنقیدی دبستان“ کا

ہندوستانی ایڈیشن (پبلشر عارف بک ڈپو، دہلی ۲۰۰۳ء) پیش نظر ہے۔ دیباچے پر تاریخ ۳۰ نومبر

۱۹۷۳ء ہے۔ گویا پاکستانی ایڈیشن نومبر ۱۹۷۳ء کے بعد شائع ہوا ہوگا۔

ڈاکٹر سلیم اختر نے تنقید کے بارہ دبستانوں کو متعارف کرایا ہے۔ اسی کی ایک صورت

”تقابلی تنقید“ بھی ہے۔ تقابلی تنقید کی گفتگو ہوا اور آزادوشلی کا ذکر نہ ہو یہ ممکن نہیں۔ وہ لکھتے ہیں:

اردو میں تقابلی تنقید کی سب سے مشہور مگر بد نما مثال شلی کا ”موازنہ انیس ودبیر“ قرار دی جاسکتی ہے۔ شلی بالغ نظر اور نکتہ سنج نقاد تھے لیکن ”موازنہ“ میں ان کی طبیعت کا جو شیلاپن انہیں لے ڈوبا۔ انہوں نے تمہید میں یوں لکھا ہے:

”میر انیس کا کلام شاعری کی تمام اصناف کا بہتر سے بہتر نمونہ ہے لیکن ان کی قدردانی کا طغرائے امتیاز صرف اس قدر ہے کہ وہ اور میر زاد پیر حریف مقابل قرار دیے گئے اور مدت ہائے دراز کی غور و فکر، کد و کاوش، بحث و تکرار کے بعد بھی فیصلہ نہ ہو سکا کہ ترجیح کا مسند نشین کس کو کیا جائے۔“ اور یوں تمام کتاب قوم کی ”بد مذاقی“ کے خلاف صدائے احتجاج اور دبیر کے مقابلے میں انہیں کو ”ترجیح کا مسند نشین“ کرانے کی کوشش بن گئی۔ (تنقیدی دبستان، ص: ۱۳۴)

کیا ادب کا ایک سچا طالب علم ڈاکٹر سلیم اختر کی مذکورہ بالا رائے سے اتفاق کر سکتا ہے؟

(۴)

ماہنامہ جامعہ (دہلی) کے سابق مدیر عبداللطیف اعظمی (ف ۲۰۰۲ء) جامعہ ملیہ اسلامیہ دہلی کے تعلیم یافتہ تھے اور زندگی بھر اسی ادارے سے وابستہ رہے۔ غالباً ۱۹۴۱ء میں بی اے آنرز کے لیے انہیں ایک مقالہ لکھنا تھا۔ انہوں نے یہ مقالہ بہ عنوان ”مولانا شلی کا مرتبہ اردو ادب میں“ لکھا جو شلی اکادمی دہلی نے ۱۹۴۵ء میں مع مقدمہ پروفیسر آل احمد سرور (ف ۲۰۰۲) شائع کیا۔ اس زمانے میں یہ کتاب بہت مقبول ہوئی اگرچہ اعظمی صاحب کی یہ پہلی مطبوعہ کاوش تھی، لیکن آج یہ کتاب اور اس پر لکھا گیا سرور صاحب کا مقدمہ کہیں گم سا ہو گیا ہے۔ اس مقدمہ کا حسب ذیل پیرا گراف اہم اور قابل توجہ ہے جو مولوی عبدالحق کی پیش کردہ اور ایک طبقے میں مقبول ترین رائے کی تردید کرتا ہے:

شلی کے خطوط میں ان خطوں کو خواہ مخواہ اہمیت حاصل ہو گئی ہے جو انہوں نے عطیہ فیضی اور زہرہ فیضی کو لکھے تھے۔ دراصل ”مکاتیب شلی“ ان کی علمی و ادبی زندگی کی بہتر ترجمانی کرتے ہیں۔ شلی جذباتی آدمی تھے، پھر شاعر تھے، اچھی پڑھی لکھی خواتین سے متاثر ہوئے۔ وہ

ان کی صحبت سے لطف اٹھانے اور زندگی میں اچھے کام کرنے کا ولولہ حاصل کرتے تھے۔ ان کی زندگی میں اس سے زیادہ ان خطوں کی اہمیت نہیں ہے۔ مولوی عبدالحق صاحب کا یہ کہنا صحیح نہیں کہ ”ان کی تصانیف کو لوئی لگنی شروع ہو گئی ہے، مگر یہ خط سدا بہار ہیں“۔ یہ خط دلچسپ ہیں اس لیے کہ شاید ایک عالم اور مفکر کے یہاں ہم اس قسم کی چیزوں کی توقع نہیں کرتے، مگر ان کی بہت زیادہ اہمیت نہیں ہے۔ یہ شبلی کی پوری شخصیت کو بے نقاب نہیں کرتے، اس کے صرف ایک گوشے کی مصوری کرتے ہیں۔ (ص: ۱۴، ۱۵)

(۵)

جہان شبلی کی قسط چہارم (مطبوعہ معارف اعظم گڑھ، جولائی ۲۰۱۳ء) میں سرسید احمد خاں (ف ۱۸۹۸ء) کے ایک کم معروف مجموعہ خطوط باسم ”خطوط سرسید“ (مرتبہ ڈاکٹر نسرین ممتاز بصیر، علی گڑھ، ۱۹۹۵ء) کے حوالے سے ایک خط بنام حکیم احمد الدین مکتوبہ ۱۸ ستمبر ۱۸۸۵ء نقل کیا گیا تھا، جس میں سرسید نے مولانا شبلی کے نام کے ساتھ لفظ ”مخدومی“ کا استعمال کیا ہے۔ بعض پرستاران سرسید کو اس خط کے متن میں تحریف کا شبہ ہے۔ ان کا کہنا ہے کہ جب تک وہ قلمی مجموعہ خطوط (جس کی اساس نسخہ مذکور ہے) نہ دیکھ لیا جائے اس وقت تک لفظ مخدومی کے استعمال کو سرسید سے نسبت دے کر لکھنا درست نہیں۔ دلیل کے طور پر ان کے پیش نظر سرسید اور شبلی کے درمیان عمر کا تفاوت ہے۔ (یعنی شبلی سرسید سے چالیس سال چھوٹے تھے)

راقم الحروف نے اس لفظ کے استعمال کی مزید تین مثالیں تلاش کی ہیں۔ تینوں مثالیں زیر گفتگو خط پر مرقوم تاریخ ۱۸ ستمبر ۱۸۸۵ء کے بعد کی ہیں۔ مثالیں بالترتیب حسب ذیل ہیں:

۱۔ مولانا شبلی کی کتاب ”المامون“ ۱۸۸۷ء میں پہلی مرتبہ مطبع العلوم علی گڑھ سے شائع ہوئی تھی۔ ۱۸۸۹ء میں اس کا دوسرا ایڈیشن مع دیباچہ سرسید احمد خاں شائع ہوا۔ سرسید کے دیباچے پر ۲ اکتوبر ۱۸۸۹ء مرقوم ہے۔ سرسید نے لکھا ہے:

ہم کو نہایت خوشی ہے کہ ہمارے دوست مخدوم اور ہمارے مدرسۃ العلوم کے پروفیسر مولوی محمد شبلی نعمانی نے اس کام کا بیڑا اٹھایا ہے اور ایک سلسلہ ہیر و زآف اسلام کا لکھنا چاہا ہے، اسی سلسلے کی یہ کتاب ہے جو المامون کے نام سے موسوم ہے۔ (دیباچہ المامون: ۱)

۲۔ مولانا شبلی نے المامون (علی گڑھ ۱۸۸۷ء) کے بعد الفاروق لکھنا شروع کی تھی لیکن بعض مآخذ کی عدم دستیابی کے سبب اسے روک دیا گیا لیکن اس کے لکھے جانے کی عام شہرت ہو گئی۔ اسی دوران راول پنڈی کے پیر سٹنشی سراج الدین نے ”سیرۃ الفاروق“ کے نام سے ۱۸۹۳ء میں ایک کتاب لکھ کر شائع کر دی۔ شبلی کے عقیدت مندوں کو اس سے تکلیف پہنچی۔ اس موقع پر سرسید احمد خاں نے علی گڑھ انسٹی ٹیوٹ گزٹ مورخہ ۱۰ مارچ ۱۸۹۳ء میں سٹنشی سراج الدین کے اس عمل پر رائے ظاہر کرتے ہوئے لکھا: ”الفاروق کا لکھنا سٹنشی سراج الدین کے قابو سے باہر تھا“ مزید لکھتے ہیں: بلکہ ہم تو سمجھتے ہیں کہ ہمارے مخدوم وحید العصر مولوی شبلی کے قابو سے بھی باہر ہے۔ (بحوالہ حیات شبلی، ص: ۲۳۵)

۳۔ سرسید احمد خاں کے شبلی کے نام صرف تین خط ملتے ہیں۔ ایک خط مکتوبہ ۱۵ ستمبر ۱۸۹۵ء میں بھی لفظ مخدومی کا استعمال ملتا ہے۔ یہ خط پہلی مرتبہ مکاتیب شبلی ج ۱ میں سرسید کے نام شبلی کے خطوط کے حاشیے میں نقل ہوا ہے۔

(۵)

بیسویں صدی میں دو ہم نام ناموروں عبدالرزاق کانپوری (ف ۱۹۴۸) اور عبدالرزاق ملیح آبادی (ف ۱۹۵۹ء) نے علم و ادب میں اپنی غیر معمولی صلاحیتوں سے قابل ذکر اضافے کیے۔ دونوں کی بعض تصانیف میں شبلی کے جا بجا تذکرے ملتے ہیں۔ موخر الذکر نے التباس سے بچنے کے لیے اپنی تصانیف پر صرف ملیح آبادی لکھنا کافی سمجھا۔ تقریباً چار درجن کتب کے مصنف و مولف ملیح آبادی کی معروف کتاب ”آزاد کی کہانی خود آزاد کی زبانی“ ہے، جو مولانا ابوالکلام آزاد کی وفات ۲۲ فروری ۱۹۵۸ء کے تقریباً ڈیڑھ ماہ بعد اپریل ۱۹۵۸ء میں حالی پبلشنگ ہاؤس دہلی سے پہلی بار شائع ہوئی۔ اس کی اشاعت کے سال بھر بعد ۲۴ جون ۱۹۵۹ء کو ملیح آبادی کا انتقال ہو گیا۔ کتاب مذکور میں شبلی کا ۱۶ مقامات پر ذکر آیا ہے کہیں مختصر کہیں طویل، جس پر راقم الحروف ایک مستقل مقالہ ”سوانح آزاد میں اذکار شبلی“ کے عنوان سے قلم بند کر چکا ہے، جو شبلی اور آزاد مطبوعہ ۲۰۱۲ء دہلی میں شامل ہے۔

ملیح آبادی ہی کی ایک دوسری کتاب ”ذکر آزاد“ ہے جو ان کی یادداشتوں پر مشتمل ہے۔

ملیح آبادی کی وفات کے بعد ان کے بیٹے جناب احمد سعید ملیح آبادی نے دفتر آزاد ہند کلکتہ سے ۱۹۶۰ء میں پہلی بار اسے شائع کیا۔ شبلی سے متعلق اس میں ایک دلچسپ واقعہ ہے جو متعدد جگہ نقل ہوتا رہا ہے لیکن اس واقعے کا اصل ماخذ یہی کتاب ہے۔ اس کی واقعیت سے بحث نہیں یہاں صرف وہ جملے نقل کیے جاتے ہیں جو پورے قصے کے آخر میں ہیں کہ ”مگر علامہ کو سخت ڈھنی صدمہ پہنچ چکا تھا، ہفتوں شگفتہ نہ ہو سکے۔“

(۶)

قاضی عبدالودود (ف ۱۹۸۴ء) کا ایک معروف مقالہ ”اصول تحقیق“ ہے، جو پہلی مرتبہ رسالہ آجکل دہلی کے اردو تحقیق نمبر (اگست ۱۹۶۷ء) میں شائع ہوا تھا۔ بعد میں متعدد جگہ نقل ہوا۔ اس میں انہوں نے تحقیق کے لیے جو اصول وضع کیے ان میں سے ایک یہ بھی ہے کہ: ”محقق کو خطابت سے احتراز واجب ہے اور استعارہ و تشبیہ کا استعمال صرف توضیح کے لیے کرنا چاہیے آرائش گفتار کے لیے نہیں۔“ اس سلسلے کی پہلی مثال کا تعلق شبلی کی کتاب ”اورنگ زیب عالم گیر پر ایک نظر“ سے ہے۔ (یہ کتاب پہلی مرتبہ لاہور سے ۱۹۰۹ء میں شائع ہوئی تھی)

قاضی صاحب لکھتے ہیں:

شبلی کی جو کتاب عالم گیر پر ہے اس کا آغاز اس جملے سے ہوتا ہے۔ ”فلسفہ تاریخ کا ایک راز ہے کہ جو بات جتنی مشہور ہوتی ہے، اتنی ہی غلط ہوتی ہے۔“ یہ صریحاً غلط ہے اور شبلی یہ کہنا چاہتے ہوں گے کہ شہرت صحت کی ضامن نہیں۔

شبلی کا صحیح جملہ یہ ہے:

فلسفہ تاریخی کا یہ ایک راز ہے کہ جو واقعات جس قدر زیادہ شہرت پکڑ جاتے ہیں اسی قدر ان کی صحت زیادہ مشتبہ ہوتی ہے۔ (اورنگ زیب عالم گیر پر ایک نظر، اعظم گڑھ ۱۹۹۹ء، ص: ۱)

قاضی صاحب نے ”واقعات“ کو ”بات“ اور لفظ ”مشتبہ“ کو ”غلط“ لکھ کر جملے کا مطلب کچھ سے کچھ سمجھانے کی کوشش کی اور شبلی پر اعتراض وارد کرنے کا جواز فراہم کر لیا۔

ناطقہ سر بہ گریباں کہ اسے کیا کہیے

## استدراک

جناب الطاف احمد اعظمی

اپریل ۲۰۱۵ء کے ”معارف“ میں محترم محمد عمار خاں ناصر (پاکستان) کا ایک مضمون ”حنفی منہج اجتہاد میں احادیث و آثار کی اہمیت“ کے عنوان سے شائع ہوا ہے۔ فقہی نقطہ نظر سے یہ بڑا وقیع مضمون ہے۔ لیکن بعض امور وضاحت طلب ہیں اور وہ درج ذیل ہیں:

۱۔ اہل علم جانتے ہیں کہ فقہائے عراق ”اہل الرائے“ کے نام سے معروف ہیں یعنی یہ وہ لوگ ہیں جو بہت سے دینی مسائل میں حدیث و آثار پر رائے اور قیاس کو ترجیح دیتے ہیں۔ لیکن فاضل مضمون نگار نے فقہائے احناف کی معروف کتابوں کے حوالے سے اس خیال کی تردید کی ہے۔ اگر اس تردید کو درست مان جائے تو سوال پیدا ہوتا ہے کہ ایک طویل عرصہ تک اہل حدیث اور فقہائے احناف اور ان کے حامی علماء کے درمیان جو فقہی نزاع برپا رہی ہے اور اب بھی گاہے گاہے ظہور میں آ جاتی ہے، وہ کس بات پر تھی؟ فاضل مضمون نگار یقیناً واقف ہوں گے کہ اس نزاع کا تعلق دو باتوں سے تھا۔ ایک یہ کہ کیا مالی و غیر مالی معاملات سے متعلق احادیث و آثار کی موجودگی میں رائے اور قیاس کی بنیاد پر استخراج احکام صحیح ہوگا، اس معاملے میں اہل حجاز یعنی اہل حدیث کا نقطہ نظر یہ ہے کہ احادیث صحیحہ اور صحابہ و تابعین کے مستند اقوال و آراء کو ہر معاملے میں قیاس اور رائے پر ترجیح حاصل ہے اور وہ ہر دور کے لیے واجب الاتباع ہیں۔ لیکن حنفی فقہاء (فقہائے عراق) اس بات کو تسلیم نہیں کرتے۔ وہ کہتے ہیں کہ بہت سے معاملات کا تعلق زمانہ کے احوال و ظروف سے ہے جو برابر بدلتے رہتے ہیں اس لیے ایک ایک خاص دور کے تمدنی حالات سے تعلق رکھنے والے احکام (احادیث و آثار) کو اس سے مختلف تمدنی حالات و کوائف پر

جوں کا توں منطبق نہیں کیا جاسکتا، ان کی اطلاقی صورتوں میں حسب ضرورت تغیر و تبدل ناگزیر ہے اور بایں صورت قیاس اور رائے کے بغیر چارہ نہیں ہے۔

ایسی کئی مثالیں موجود ہیں جن میں حنفی فقہاء نے صحیح حدیث کی موجودگی میں قیاس کو ترجیح دی ہے۔ مثلاً حدیث کی رو سے ۵ وسق سے کم غلہ اور پھل پر زکوٰۃ نہیں ہے (موطا، کتاب الزکوٰۃ، باب: ما تجب فیہ الزکوٰۃ اخرجه البخاری وسلم) لیکن امام ابوحنیفہؒ کے نزدیک ہر قسم کی پیداوار میں زکوٰۃ واجب ہے خواہ وہ پانچ وسق سے کم ہو۔ یہی صورت معاملات سے تعلق رکھنے والے دوسرے امور کی ہے کہ ان کے بارے میں حدیث و آثار کچھ کہتے ہیں اور حنفی فقہاء کی آراء و فتاویٰ کچھ اور ہیں (تفصیل کے لیے دیکھیں کتاب الخراج لابی یوسفؒ)۔ یہ صحیح ہے جیسا کہ فاضل مضمون نگار نے لکھا ہے کہ فقہائے احناف نے مرسل اور ضعیف روایتوں کو بھی قیاس پر ترجیح دی ہے۔ لیکن ان کا تعلق غیر قیاسی امور سے ہے، قیاسی امور میں انہوں نے مراسیل تو کیا مسند روایات سے بھی صرف نظر کیا ہے جیسا کہ اوپر ذکر ہوا۔ احادیث سے احکام کی علتیں اخذ کرنا اور ان پر جوں کا توں عمل کرنے میں بڑا فرق ہے۔

دوسری نزاع کا تعلق ”اخبار آحاد“ سے ہے۔ اہل حدیث عقیدہ کی طرح احکام میں بھی خبر واحد کو جب وہ قوی قرآن رکھتی ہو، واجب العمل سمجھتے ہیں (الصواعق المرسلہ، علامہ ابن قیمؒ، ۵/۲، ارشاد الفحول، علامہ شوکانیؒ، ص ۴۸، حدیث الآحاد حجة فی العقائد والاحکام، شیخ محمد ناصر الدین البانی، ص ۴۵)۔ لیکن فقہائے احناف عقیدہ اور بنیادی احکام شرعیہ دونوں کا ماخذ صرف قرآن مجید اور مشہور آثار کو مانتے ہیں، خبر واحد کا انکار کرتے ہیں (الاسلام عقیدہ و شرعیہ، شیخ غلثوت، ص ۷۶، مزید دیکھیں ابوحنیفہ: حیاتیہ وعصرہ، شیخ محمد ابو زہرہ، ص ۲۴۸)۔ وہ یہ بھی کہتے ہیں کہ اخبار آحاد سے فروعی احکام مستنبط کیے جاسکتے ہیں لیکن یہ نہ فرض ہوتے ہیں، نہ واجب اور نہ ہی ان کا تارک مستوجب سزا ہے (لا یعاقب بترکھا لانھا لیست بفریضة ولا واجبة: کشف بزدوی (کشف الاسرار)، فخر الاسلام علی بن محمد بزدوی، ج ۲، ص ۳۱۰)۔

فقہائے احناف کے اس طرز فکر کے پیش نظر فاضل مضمون نگار کا یہ قول بے معنی ہو جاتا ہے کہ ”حدیث کے متعلق ائمہ احناف کا اصولی نقطہ نظر کسی بھی طرح صحابہ و تابعین کے مستند

موقف سے مختلف نہیں اور وہ امت کے جمہور اہل علم کی طرح رائے اور قیاس کو کسی بھی پہلو سے حدیث پر مقدم قرار دینے کا رجحان نہیں رکھتے۔“ (محولہ مضمون، معارف، ص ۲۵۲)

۲- حنفی فقہ کی رو سے جیسا کہ فاضل مضمون نگار نے تفصیل سے لکھا ہے، سنت (حدیث) قرآن کے کسی حکم کو منسوخ کر سکتی ہے بشرط یہ کہ وہ مشہور یا متواتر ہو۔ (اہل حدیث کسی شرط کے بغیر اس کے قائل ہیں) اس کی دلیل یہ ہے کہ سنت بھی وحی ہے اس لیے اس کے ذریعہ حکم قرآن کی تنسیخ کو غلط نہیں کہا جاسکتا ہے۔ اس خیال کی تائید میں حنفی علماء و فقہاء سورہ نحل کی آیت ۴۴ اور سورہ النجم کی آیات ۳ اور ۴ روک پیش کرتے ہیں اور ان کا ذکر زیر بحث مضمون میں بھی ہے۔ علمائے احناف اور اہل حدیث دونوں کی کتابوں میں ان سورتوں کے حوالے بہ کثرت ملتے ہیں۔ لیکن دلیل اور مدلول دونوں محل نظر ہیں۔

بہت سے محقق علماء کی رائے ہے اور راقم سطور بھی اسی کا قائل ہے کہ سنت (حدیث) قرآن مجید کے کسی حکم کو خواہ وہ جزئی ہو یا کلی، منسوخ نہیں کر سکتی ہے۔ اس سلسلے میں امام احمد بن حنبلؒ کی رائے قابل ذکر ہے:

|   |  |
|---|--|
| قال الفضل بن زياد : وسمعت                   | فضل بن زياد کہتے ہیں کہ میں نے احمد بن     |
| احمد بن حنبل يقول لا تنسخ                   | حنبل کا یہ ارشاد سنا ہے کہ سنت قرآن کی کسی |
| السنة شيئاً من القرآن، قال لا               | بات کو منسوخ نہیں کر سکتی ہے۔ انہوں نے     |
| ينسخ القرآن الا القرآن۔ (جامع               | یہ بھی کہا کہ قرآن کو صرف قرآن منسوخ کر    |
| بيان العلم، علامہ ابن عبد البر، ج ۲، ص ۲۳۴) | سکتا ہے۔                                   |

امام حنبلؒ کی یہ رائے اس لیے قوی ہے کہ قرآن اصل اور سنت اس کی فرع ہے۔ اصل کو فرع منسوخ نہیں کر سکتی ہے اور یہ ایک بدیہی بات ہے۔ میں یہاں اس بحث میں نہیں پڑوں گا کہ کیا سنت (حدیث) پر وحی کا اطلاق اس طرح کرنا صحیح ہوگا جس طرح قرآن مجید پر اس کا اطلاق ہوتا ہے؟ لیکن اس بات کو نظر انداز نہیں کیا جاسکتا ہے کہ قرآن لفظاً محفوظ ہے جب کہ روایات کو یہ حفاظت حاصل نہیں ہے۔ یہی وجہ ہے کہ حدیثوں (سنتوں) میں اختلاف ملتا ہے جب کہ قرآن ہر طرح کے اختلاف سے مامون ہے۔ مزید برآں معاملات سے متعلق سنتیں احوال و ظروف کے



بدل جانے سے تبدیل ہو سکتی ہیں۔ لیکن قرآن مجید زمانے کے تغیرات سے مکمل طور پر آزاد ہے کہ وہ اصول و کلیات پر مشتمل کتاب ہے اور کلیات ناقابل تبدیل ہوتے ہیں۔

جن حنفی علماء و فقہاء نے سورہ نحل اور سورہ النجم کی آیات کی بنیاد پر سنت (حدیث) کے ذریعہ احکام قرآن کی تفسیر کی بات کہی ہے انہوں نے ان آیات کے مفہوم کے سمجھنے میں خطا کی ہے اور اس ارتکاب خطا میں دوسرے مسالک کے علماء و فقہاء بھی شریک ہیں۔ اس خطا کا تعلق سورہ نحل میں ”التَّائِبِينَ“ کے فقرہ سے ہے۔ لغوی اعتبار سے ”تائبین“ کے ایک معنی توضیح کے اور دوسرے معنی جوں کا توں یعنی مطابق اصل بیان کرنے کے ہیں اور دونوں معنی کی نظیریں قرآن مجید میں موجود ہیں۔ سورہ نحل کی زیر بحث آیت میں یہ موخر الذکر معنی میں استعمال ہوا ہے یعنی جوں کا توں (کسی کم و کاست کے بغیر) بیان کرنا۔ اس معنی کے لحاظ سے آیت کا ترجمہ ہوگا: ”(اے نبی) ہم نے تمہاری طرف ذکر (یعنی قرآن) نازل کیا ہے تاکہ تم اس چیز کو جو لوگوں کی طرف نازل کی گئی ہے جوں کا توں ان سے بیان کر دو“۔ اسی معنی میں ایک دوسری جگہ فرمایا گیا ہے:

يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ  
اے رسول، جو چیز تمہارے رب کی طرف سے تم پر نازل کی گئی ہے اسے (جوں کا توں لوگوں تک) پہنچا دو اور اگر تم نے ایسا نہ کیا تو (درحقیقت) تم نے اس کا پیغام پہنچایا ہی نہیں۔  
(سورہ مائدہ: ۶۷)

تائبین کے برخلاف عمل کتمان ہے جیسا کہ علمائے یہود کے ذکر میں فرمایا ہے:

يَا هَلْ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُوا عَنْ كَثِيرٍ  
اے اہل کتاب، ہمارا رسول تمہارے پاس آ گیا ہے، کتاب (یعنی تورات) کی بہت سی باتوں کو جنہیں تم چھپا رہے ہو، تم سے کھول کر بیان کرتا ہے اور بہت سی باتوں سے چشم پوشی کرتا ہے۔  
(سورہ مائدہ: ۱۵)

یہاں یہ بات قابل ذکر ہے کہ قرآن مجید میں سورہ نحل کے علاوہ تقریباً ہر جگہ ”تائبین“ کی

نسبت اللہ تعالیٰ کی طرف کی گئی ہے۔ متعدد سورتوں میں آیات احکام کے بعد بالعموم ”کذلک یبین اللہ لکم“ الخ یا اس کے مماثل جملہ آیا ہے (دیکھیں سورہ بقرہ: ۲۲۱، ۲۳۲، نساء: ۲۶، ۱۷۷، سورہ نور: ۱۸، ۵۸، ۵۹، ۶۱)۔ اس کے علاوہ سورہ قیامہ میں صاف لفظوں میں کہا گیا ہے: ثم ان علينا بیانہ (آیت ۱۹) ”ہمارے ہی ذمہ ہے اس کی وضاحت“ اور اس وعدہ کے مطابق اللہ تعالیٰ نے قرآن مجید کے جملہ مجملات کی توضیح ”تصریف آیات“ کے ذریعہ کر دی ہے (سورہ انعام: ۶۵)۔

اللہ تعالیٰ کی طرف سے اس توضیح کے بعد علماء کا علی الاطلاق یہ کہنا جیسا کہ فاضل مضمون نگار نے لکھا ہے کہ ”تبیین کی ذمہ داری نبی ﷺ کو تفویض کی گئی ہے“ غلط اور حقیقت واقعہ کے خلاف ہے۔ نبی ﷺ کے ذمہ فی الواقع مجمل آیات احکام کی تبیین یعنی عملی تفصیل تھی، اور یہ کام آپ ﷺ نے اپنے عہد کے حالات کے لحاظ سے بحسن و خوبی انجام دیا۔

سورہ ۷۱ النجم کی آیات (۳، ۴) کے مفہوم کے سمجھنے میں جو غلطی ہوئی اس کی وجہ نظر قرآن سے بے توجہی ہے۔ اس سے بھی بڑی غلطی آیت کی یہ تفسیر ہے: ”اللہ تعالیٰ نے نبی کے بارے میں یہ ضمانت دی ہے کہ وہ دین کے معاملے میں کوئی بات اپنی خواہش سے نہیں کہتے بلکہ وحی کی بنیاد پر کہتے ہیں“۔ (دیکھیں معارف، محولہ مضمون، ص ۲۵۴)۔ آیت کی یہ تفسیر صحیح نہیں ہے۔ ان آیات میں اس بات کا ذکر نہیں ہوا ہے کہ نبی دین کے معاملے میں جو بات کہتے ہیں وہ وحی کی بنیاد پر کہتے ہیں بلکہ ان آیات کے ذریعے جیسا کہ سیاق کلام سے واضح ہے، کفار مکہ کے اس لغو الزام کی تردید کی گئی ہے کہ محمد ﷺ راہ راست سے بھٹک گئے ہیں اور وہ جو کلام پیش کرتے ہیں وہ اللہ تعالیٰ کا کلام نہیں ہے بلکہ انہوں نے اپنے جی سے اسے گھڑ لیا ہے۔ کفار کے اس باطل خیال کا ذکر دوسری سورتوں میں بھی ہوا ہے۔ (دیکھیں سورہ یونس: ۳۷، ۳۸، ہود: ۳۵، احقاف: ۸، مدثر: ۲۵)

۳۔ اکثر علماء حدیث اور سنت کو ہم معنی اصطلاح کے طور پر استعمال کرتے ہیں حالانکہ ان میں کئی لحاظ سے فرق ہے۔ نبی ﷺ کے بہت سے ارشادات کا تعلق توحید، رسالت، معاد، قصص انبیاء اور متعدد پیشین گوئیوں سے ہے۔ کھلی بات ہے کہ ان امور پر معروف معنی میں سنت

کا اطلاق نہیں ہو سکتا ہے۔ دوسرے علماء کی طرح فاضل مضمون نگار نے بھی حدیث اور سنت کے فرق کو ملحوظ نہیں رکھا ہے۔

اس سلسلے میں پہلی بات تو یہ ذہن نشین کرنے کی ہے کہ سنت قرآن مجید سے الگ کوئی چیز نہیں ہے۔ حضرت عائشہؓ کا قول ”کان خلقه القرآن“ اس پر دلیل ہے۔ بہت سے محقق علماء نے یہی بات لکھی ہے۔ امام شافعیؒ کا قول ہے کہ نبی ﷺ کے جملہ ارشادات کا ماخذ قرآن مجید ہے (مقدمہ فی اصول التفسیر، امام ابن تیمیہؒ، ص ۹، مزید دیکھیں الاتقان فی علوم القرآن، امام سیوطیؒ) علامہ شاطبیؒ کا بھی یہی خیال ہے اور انہوں نے اس مسئلہ پر تفصیلی بحث کی ہے۔ (دیکھیں الموافقات ج ۴، ص ۷۸، ۷۹)

اس اعتبار سے نبی ﷺ کے جملہ ارشادات دو طرح کے ہیں۔ ایک وہ جو آیات قرآن کی تفصیل مزید کی حیثیت رکھتے ہیں اور دوسرے وہ ارشادات جن کا تعلق مجمل آیات احکام کی عملی توضیح سے ہے، مثلاً نماز اور زکوٰۃ وغیرہ احکام کی عملی تفصیل۔ یہ تعبیری سنن ہیں اور تو اتر عمل کے ذریعہ بڑی حد تک محفوظ ہیں۔ ان کے علاوہ جو اقوال و اعمال نبی ﷺ کی طرف منسوب ہیں ان کو اسی صورت میں آپ ﷺ کا قول و فعل تسلیم کیا جائے، جب وہ روایت اور درایت دونوں کے مسلمہ اصولوں کی روشنی میں درست ثابت ہوں۔ افسوس کہ آج تک ان اقوال کو جنہیں ”اخبار آحاد“ کہا جاتا ہے اور جن کی تعداد زیادہ ہے درایت کی کسوٹی پر نہیں پرکھا گیا اور نہ ہی ان کا ضعف و قوت معلوم کرنے کے لیے قرآن مجید کو معیار قرار دیا گیا۔ اس غفلت کی وجہ سے حدیث کی کتابوں میں آج بھی ایسی روایات موجود ہیں جو اصول درایت اور نص قرآن سے متصادم ہیں۔ یہاں تفصیل کی گنجائش نہیں، صرف ایک مثال پیش کرتا ہوں۔

نبی ﷺ نے حجۃ الوداع کے موقع پر جو بصیرت افروز خطبہ دیا اس کے آخر میں فرمایا کہ اے لوگو! میں تم میں ایک چیز چھوڑے جا رہا ہوں، اگر تم اس کو مضبوطی سے پکڑے رہو گے تو ہرگز گمراہ نہ ہو گے۔ یہ چیز کیا تھی؟ اس سلسلے میں تین مختلف روایتیں ملتی ہیں۔ ایک روایت میں ہے کہ وہ چیز کتاب اللہ ہے۔ (صحیح مسلم، حدیث نمبر ۱۲۱۸) دوسری روایت کے مطابق جو مرسل ہے، وہ چیز کتاب اللہ اور اس کے نبی کی سنت ہے۔ (موطا، حدیث نمبر ۲۶۱۸) تیسری روایت ہے کہ وہ

چیز کتاب اللہ اور اہل بیت ہیں۔ (المعجم الکبیر، حدیث نمبر ۲۶۸) راقم سطور کے نزدیک صحیح مسلم کی حدیث صحیح ہے کہ وہ نص قرآن کے مطابق ہے (سورہ آل عمران: ۱۰۳)۔ ”مسلم“ میں اس مضمون کی ایک اور حدیث ہے جس میں کتاب اللہ کے ساتھ اہل بیت کا ذکر ہے۔ اہل بیت (عترتی اہل بیتی) راوی کا اضافہ ہے۔

لیکن قارئین کو یہ جان کر حیرت ہوگی کہ سنی علماء وفقہاء نے صحیح مسلم کی مرفوع روایت (حدیث نمبر ۱۲۱۸) کو چھوڑ کر جس کی تائید نص قرآن سے ہوتی ہے، موطا کی مرسل روایت کو جو نص قرآن (آل عمران: ۱۰۳) سے متعارض ہے۔ تشریح دین کا ماخذ قرار دیا ہے۔ چنانچہ سنی علماء کی کتابوں میں یہی روایت بیان کی گئی ہے کیونکہ اس سے ان کے مزعومہ مسلک کی تائید ہوتی ہے۔ اس کے برخلاف اہل تشیع نے نص قرآن سے صرف نظر کر کے ”المعجم الکبیر“ کی روایت کو ترجیح دی جو ان کے مسلک کے مطابق ہے۔ فاعتبروا یا اولی الابصار۔

اہل روایت کے ایک غالی طبقہ نے نبی ﷺ کے دوسرے متعدد اقوال میں بھی جزئی تحریفات کی ہیں جن سے قول رسول کا منشاء تبدیل ہو گیا ہے۔ ان تحریفات سے بہت کم مسلمان واقف ہیں۔ اس تحریف کے علاوہ بہت سی موضوع اور ضعیف روایتیں بھی مجموعہ حدیث میں موجود ہیں۔ ان سب جعلی اور ناقص روایات کی نشاندہی بہت ضروری ہے۔ لیکن اس کام کے لیے اجتماعی عمل درکار ہے اور اس سے بھی زیادہ ضروری چیز مسلکی تعصب سے دست برداری ہے۔ راقم الحروف کی نظر میں فاضل مضمون نگار اس ”کارِ تنقیح“ کی انجام دہی کے لیے ہر طرح موزوں ہیں۔ اگر وہ چند قابل افراد پر مشتمل ایک جماعت کو ساتھ لے کر یہ کام کر سکیں تو مسلمانوں کی آئندہ نسلیں ان کی احسان مند ہوں گی۔

## تاریخ فقہ اسلامی

مولانا عبدالسلام ندوی

اس میں ائمہ فقہ کے فقہی مسالک و مناہج پر بھی معرکہ آرا گفتگو کی گئی ہے۔

قیمت = ۳۰۰ روپے

## اخبار علمیہ

### ”سالانہ ۲ کروڑ قرآن کی طباعت“

قرآن مجید کی طباعت کرنے والا ادارہ ”فہد کمپلکس“ تقریباً تیس برس قبل قائم کیا گیا تھا۔ اس وقت اس ادارہ کو قرآن کی طبع و اشاعت کے لیے دنیا کے سب سے بڑے مرکز ہونے کا اعزاز حاصل ہے۔ ادارہ کے رابطہ منیجر شیخ صالح حسین کے بیان کے مطابق اب تک دنیا کی ۶۳ زبانوں میں قرآن مجید کو منتقل کیا گیا ہے۔ طباعت سے قبل آیتوں، سورتوں، نقطوں، حرکتوں اور رموز و اوقاف کی کتابت و خطاطی کو ۵۵ مرحلوں سے گزارا جاتا ہے۔ ادارہ میں کل ۱۸ سولماز مین ہیں، طباعت کے شعبہ میں ۸ سواور کتابت کے لیے ایک ہزار افراد مامور ہیں اور سالانہ ۲ کروڑ نسخوں کی طباعت ہوتی ہے۔ (راشتر یہ سہارا، ۳ جون ۲۰۱۵ء)

### ”بچوں میں ہائی بلڈ پریشر کا خطرہ“

دنیا کے متعدد تعلیمی مراکز کے محققین نے یورپی یونین کے ۸ ممالک کے ۲ سے ۱۰ برس کے تقریباً پانچ ہزار بچوں کی ۲ برس تک نگرانی کی۔ نتیجہ تحقیق یہ آیا کہ جو بچے روزانہ ۲ گھنٹہ سے زیادہ ٹی وی اسکرین نظریں جماتے تھے وہ ۳ برس بعد ہائی بلڈ پریشر کے خطرے میں تھے، مطالعہ میں ہر ۱۰ میں ایک بچہ میں ہائی بلڈ پریشر نوٹ کیا گیا، جو قلب کے مرض کی ایک بڑی وجہ ہے۔ اس کے علاوہ اس سے سی وی ڈی ایس بیماری کا اندیشہ بھی بڑھ جاتا ہے۔ اس جائزہ میں شامل ساؤ پولو یونیورسٹی سے وابستہ محقق نے کہا کہ بلڈ پریشر کے مریضوں میں جسمانی فعالیت اور غیر فعال طرز زندگی کا آپس میں گہرا تعلق ہے۔ اس لیے بچوں کو ان خطرات سے محفوظ رکھنے کی جانب توجہ دینا ضروری ہے۔ (انٹرنیشنل کارڈیالوجی جرنل، بحوالہ اخبار مشرق، ۲۸ مئی ۲۰۱۵ء)

### ”۵۰ برس اور ۵۵ نکاح“

شمال مغربی افریقہ میں واقع موریتانیہ کی رہنے والی سلم نامی خاتون نے ۵۰ برس کی عمر میں ۵۵ نکاح کر کے عالمی ریکارڈ بنایا ہے۔ سی این این عربی کی رپورٹ کے مطابق اس خاتون کو دنیا میں سب سے زیادہ شادی کرنے کا امتیاز حاصل ہے۔ خاتون کا بیان ہے کہ اس کی شادی شدہ زندگی کا آغاز ۱۲ برس کی عمر

سے ہوا اور اس کی طویل ترین شادی کی عمر ۱۵ برس کی تھی۔ ورنہ بعض شادیاں ۳ ماہ سے دو ہفتے اور کچھ تو دو دن بہار جاں فزا دکھلا کر مرجھا گئیں۔ اس کثرت تعدد کی اصل وجہ اس خاتون کے بیان کے مطابق اس کا مغلوب الغضب ہونا ہے۔ اس کے علاوہ اس نے ایک وجہ شوہروں کے حسد اور ان کے غیر ذمہ دارانہ رویہ کو بھی قرار دیا ہے۔ اس کے بیان کے مطابق صرف تین شوہر ایسے تھے جن کے ساتھ اس نے خود کو محفوظ تصور کیا تھا۔ اس کو اپنے تمام شوہروں کے نام یاد ہیں۔ واضح رہے کہ موریطانیہ میں طلاق کو سماجی روایت کی حیثیت حاصل ہو گئی ہے۔ طلاق کے بڑھتے رجحان کے سبب ۴۴ فیصد عائلی خاندانی نظام درہم برہم ہو گیا ہے۔ عورتوں کو نان نفقہ اور رہائش جیسی بنیادی سہولت شوہر کی طرف سے حاصل نہیں ہیں۔ بیشتر عورتیں اپنے حق مہر سے بھی محروم ہیں۔ رپورٹ کے مطابق عقد نکاح کے دوران شوہر کہتا ہے کہ ”وہ اپنی بیوی کے نان نفقہ کا ذمہ دار نہیں ہے۔ عورت اپنے معاملات کی خود یا اس کا ولی ذمہ دار ہے“۔ یہ شرط نکاح نامے میں درج کی جاتی ہے۔ اس شرط کے سبب نباہ نہ ہونے کی صورت میں عورت خود ہی طلاق کا فیصلہ کر لیتی ہے۔ تاہم اس کے باوجود مسلم نے نصیحت کی ہے کہ دوسرے اس کی پیروی ہرگز نہ کریں۔ پہلا شوہر جیسا بھی ہو اسی کے ساتھ بسر کریں کیونکہ اچھے شوہر کی تلاش میں عورت کہیں کی نہیں رہتی۔ (منصف، حیدر آباد، ۱۴/ مئی میں تفصیلی خبر موجود ہے)

### ”انگلیوں پر تسبیح کا فائدہ“

ایک یوٹیکچر اور ایک یو پریشیہ چینی طریقہ علاج کی قدیم قسمیں ہیں اور اب یہ دوسرے ملکوں میں بھی مقبول ہیں۔ حال ہی میں یہ تحقیق سامنے آئی ہے کہ ایسے لوگوں کو حرکت قلب بند ہو جانے کا اندیشہ کم ہو جاتا ہے جو انگلیوں پر تسبیح پڑھتے ہوں۔ کیونکہ اس طرح سے ایک یو پریشیہ طریقہ علاج کے مطابق دل صحت مندر ہوتا ہے۔ (الشفاء، نئی دہلی، جون ۲۰۱۵ء، ص ۶۸)

### ”روبوٹک سوٹ“

یونیورسٹی آف اسکوبا گریجویٹ اسکول کے ایک استاد نے ۲۰ سال کی محنت شاقہ کے بعد ایسا روبوٹک سوٹ تیار کیا ہے جس کو پہن کر ایک معذور اور کمزور شخص بھی ۶۰ کلو وزن کی چیز آسانی سے اٹھا سکتا ہے۔ اس سوٹ میں لگے حیاتی آلہ جات دماغ سے پاؤں تک آنے والے اشاروں کو وصول کرتے ہیں

اور پھر ٹانگوں کے پٹھوں کو حرکت دینے میں مدد دیتے ہیں۔ فی الحال یہ سوٹ جاپان میں ۲ ہزار ڈالر ماہانہ کرایہ پر دستیاب ہے۔ (اخبار مشرق، ۲۷ مئی ۲۰۱۵ء)

### ”i Plus کو منظوری“

ہندوستان میں متعدد ٹی وی چینل ہیں جن سے اردو و دیگر زبانوں میں متعدد دینی، ادبی اور اسلامی موضوعات پر پروگرام نشر ہوتے ہیں، لیکن اب تک کوئی خالص اسلامی ٹی وی چینل نہیں تھا۔ خوشی کی بات ہے کہ مرکزی وزارت اطلاعات و نشریات نے i Plus نام سے پہلے اسلامی ٹی وی چینل کو منظوری دی ہے۔ اس چینل نے اپنی نشریات بھی شروع کر دی ہے۔ چینل سے وابستہ متعلقین اور ذمہ داروں نے ناظرین کی پسند کے مطابق ایسے پروگرام تیار کیے ہیں جن سے سماجی، معاشرتی اور اخلاقی اصلاح کا کام لیا جاسکے۔ مثلاً پکوان سے متعلق رسوائی پلس میں حلال و حرام کھانوں کی تمیز سکھائی جاتی ہے۔ ازدواجی تعلقات میں تلخیوں کے اسباب تلاش کر کے ان کے حل پیش کیے جاتے ہیں، حالات حاضرہ کے موضوع پر مباحثے اور خاندانی ڈرامے بھی پیش کیے جاتے ہیں۔ (اخبار مشرق، ۲۳ مئی ۲۰۱۵ء)

### ”ریت خور سدھاما دیوی“

سدھاما دیوی کا تعلق کجری نور پور سے ہے۔ اس وقت اس کی عمر ۹۲ سال ہے۔ ”جاگرن پوسٹ“ کی رپورٹ کے مطابق اس نے ۱۲ برس کی عمر سے ریت خوری شروع کی اور ۸۰ برس سے روزانہ ۴ پلیٹ ریت کھا رہی ہے اور اب تک اس نے کل ۲۹ ٹن ریت کھانے کا عالمی ریکارڈ بنایا ہے۔ ڈاکٹروں کے معائنے کے مطابق ریت خوری کی وجہ سے اسے اب تک کسی بھی قسم کا جسمانی عارضہ لاحق نہیں ہوا اور وہ صحت مند ہے۔ سدھاما سے سات لڑکے اور تین لڑکیاں ہیں اور کسی پر بھی اس کی ریت خوری کے سبب بیماری کا اثر نہیں ہوا۔ سب بالکل صحت مند و چاق و چوبند ہیں۔ ڈاکٹروں کا بیان ہے کہ اس کا جسم اور معدہ ریت کو بآسانی ہضم کر لیتا ہے اور اس کی صحت پر کوئی منفی اثر مرتب نہیں ہوتا۔ سدھاما مختلف پھلوں جیسے امرود کی کاشوں وغیرہ پر نمک مرچ کی طرح ریت لگا کر کھاتی ہے۔ برطانوی جریدہ ”ڈیلی میل“ کی آن لائن رپورٹ میں مقامی ڈاکٹروں کی طرف سے اس کی حیران کن صحت پر حیرت کا اظہار کیا گیا ہے۔ (تفصیلی رپورٹ منصف حیدر آباد، ۱۷ مئی میں دیکھی جاسکتی ہے)

ک، ص اصلاحی

## معارف کی ڈاک

### علامہ شبلی نعمانی کی ایک تقریظ

بنگلور، کرناٹک

محترمی وکرمی!

السلام علیکم ورحمۃ اللہ وبرکاتہ

دیگر عرض اینکہ ”معارف“ مارچ ۲۰۱۵ء باصرہ نواز ہوا، یا دفرمائی کا شکریہ۔ ”آثار علمیہ و تاریخیہ“ کے تحت شامل شدہ جناب ڈاکٹر عارف نوشاہی (اسلام آباد) کا مضمون ”علامہ شبلی نعمانی کی ایک تقریظ“ قابل قدر ہے۔ ڈاکٹر صاحب نے علامہ شبلی کی تقریظ نقل کرنے سے پیشتر ”دستور نامہ فارسی“ کے مصنف مولانا حکیم حسین شریف حکمی بنگلوری کے کچھ احوال بیان کیے ہیں جس میں انہوں نے لکھا کہ:

”یہ مولوی حکیم حسین شریف بنگلوری کی تصنیف ہے جو شاعری میں ”حکمی“، تخلص کرتے تھے۔ شاعری میں قلندر حسین متخلص بہ اظہار اور دیگر علوم میں مولانا ابوالخیرات سید احمد ہلوی مدرس اول مدرسہ اسلامیہ دیوبند کے شاگرد تھے۔ کتاب کے سرورق پر مصنف کی مکانی نسبت ”بنگلوری“ لکھی ہے لیکن کتاب کی پشت پر چھپے ایک اعلان میں اس کا پتہ گلزار حوض، حیدر آباد کن درج ہے۔“ (ص: ۲۳)

مذکورہ عبارت پر کچھ عرض کرنے سے پہلے اس بات کا اظہار بے جا نہ ہوگا کہ گذشتہ صدی سے دودہائی پیشتر فارسی زبان و ادب کے دو گرا نقدر آثار کا پتہ چلتا ہے۔ ان میں سے ایک ”فرہنگ آندراج“ (۱۳۰۷ھ-۱۳۱۲ھ - مطابق ۱۸۸۹ء-۱۸۹۴ء) ہے جس کے مولف منشی محمد پادشاہ شاد ہیں۔ انہوں نے تقریباً تین ہزار صفحات پر مشتمل اپنی ضخیم لغت کو وطن مالوف ”وجیا نگر“ کے راجہ مرزا آند گچتی راج سلطان بہادر K.C.I.E کے نام سے منسوب کرتے ہوئے ”فرہنگ آندراج“



نام رکھا جو اولاً مطبع منشی نول کشور لکھنؤ سے پھر ایران سے شائع ہوئی۔ دوم ”دستور نامہ فارسی“ (۱۳۱۰ھ تا ۱۳۱۸ھ - مطابق ۱۸۹۲ء - ۱۹۰۰ء) ہے جو مولانا حکیم حسین شریف حکمی بنگلوری کی تصنیف ہے، حضرت حکمی (بضم حاء) بنگلور کے متوطن تھے اور حکماء و اطباء کے خاندان سے تعلق رکھتے تھے، ابتدائی تعلیم بنگلور میں ہوئی، اساتذہ میں حضرت مولانا محمد قلندر حسین اطہر بنگلوری (متوفی ۱۲۹۶ھ) کا اسم گرامی قابل ذکر ہے جنہوں نے مشہور شیخ وقت حضرت سید شاہ عبداللطیف قادری نقوی ویلوری معروف بہ قطب ویلور (متوفی ۱۲۸۹ھ) سے فیض باطنی پایا تھا اور شیخ کے مدرسہ میں رہ کر علوم متداولہ سے فراغت بھی حاصل کی تھی، بعد ازاں حضرت اطہر نے اپنے شیخ کے حکم سے بنگلور میں ایک مدرسہ قائم کیا جہاں حضرت حکمی کا داخلہ ہوا اور انہیں کتب فارسی، عربی اور ادبیات کی تعلیم دی گئی چنانچہ مدرسہ اطہر کے ساتھیوں میں مولانا محمد علی فاضل اور مولانا قاضی محمد عبداللہ حسین خلیل (متوفی ۱۳۵۲ھ) کے اسمائے گرامی نمایاں ہیں۔ (ڈاکٹر ابی فدائی دارالعلوم لطیفیہ، ویلور کا ادبی منظر نامہ، مطبوعہ ابوالحسن اکادمی، کڈپہ ۱۹۹۷ء ص: ۲۶۰)۔ بعد ازاں حضرت حکمی مزید تعلیم کے لیے دیوبند روانہ ہوئے جہاں مولانا ابوالخیرات سید احمد دہلوی صدر مدرس دارالعلوم دیوبند سے جو منصب صدر مدرس پر ۱۳۰۲ھ تا ۱۳۰۷ھ فائز رہے، شرف تلمذ حاصل کرنے کا زریں موقع ہاتھ آیا۔ دیوبند سے فراغت کے بعد وہ حیدر آباد دکن منتقل ہو گئے، وہاں انہوں نے ”گلزار حوض“ پر اپنا مطب شروع فرمایا، اسی دوران اپنے یار غار قاضی محمد عبداللہ حسین خلیل کے اصرار پر ”دستور نامہ فارسی“ کی تصنیف کا آغاز کیا جس کا اختتام ۱۳۱۰ھ مطابق ۱۸۹۲ء میں ہوا۔ حضرت حکمی نے اپنی اس موقر کتاب کے تکملہ کی تاریخی نظم خود کہی ہے جس کے آخری دو شعر اس طرح ہیں۔

بناگہ خرد سوئے او یافت راہ کہ دستور نامہ افادت پناہ

۱۳۱۰ھ

دگر سال او ملک گوہر سرشت ”گلستان نازک خیالی“ نوشت

۱۳۱۰ھ

وہ پورے آٹھ سال تک اپنی اس بے نظیر کتاب کے مسودے پر مزید غور و فکر کرتے رہے، آخر کار ۱۳۱۸ھ مطابق ۱۹۰۰ء میں اس کو زیور طباعت سے آراستہ کرنے کی نوبت آئی۔

اس تصنیف لطیف کی چھپائی پر اس دور کے ماہر فن تاریخ مولانا حافظ حفیظ اللہ فانی اعظم گڑھی نے درج ذیل قطعہ تاریخ کہا تھا۔

چھپی مجتہائی میں باصد صفائی  
یہ نادر کتابِ افاضت شامہ  
”چھپا ہے بہت عمدہ دستور نامہ“  
کہو مصرعِ سالِ مطبوع فانی

۱۳۱۸ھ

”دستور نامہ فارسی“ کی مطبع مجتہائی، دہلی سے اعلان طباعت کے باوجود کسی وجہ سے اس کی اشاعت ۱۳۲۱ھ مطابق ۱۹۰۳ء-۱۹۰۴ء تک مؤخر ہوتی رہی، جب ۱۳۲۱ھ میں اس کی اشاعت باقاعدہ ہوگئی تو مختلف احباب نے تاریخی قطعے رقم کیے ان میں مطبع کے منبر جناب محمد بیگ نے ایک خوبصورت قطعہ کہا تھا جو اس طرح ہے۔

وہ وہ چہ بلیغ و مضامین جدیدہ  
طرزے کہ نہادست نہ دیدہ نہ شنیدہ  
تاریخِ نوشتہ سرِ اطناب بریدہ  
”نوبادۂ ابحاث شریفہ و مفیدہ“

۱۳۲۲ھ

۱  
۱۳۲۱ھ

۲۹۲ صفحات پر مشتمل اس ضخیم کتاب کے آخر میں علامہ شبلی نعمانی کی عمدہ تقریظ موجود ہے جس میں علامہ نے بجا طور پر مصنف کی خوب تعریف و توصیف کی ہے اور اس پر ۱۷ فروری ۱۹۰۴ء کی تاریخ درج ہے۔ اس سے معلوم ہوتا ہے کہ یہ تقریظ تاخیر سے موصول ہوئی تھی جس کے باعث اس کو صحیح مقام نہ مل سکا۔

حضرت حکمی کے اہل خاندان ان کے دیوبند جانے سے پیشتر ہی بنگلور سے آرکٹ کے قریب واقع قصبہ نول پور (NAVALAPUR) منتقل ہو گئے تھے۔ ان کا مطب علمی مشاغل کی وجہ سے ٹھیک سے چل نہ سکا جس کی وجہ سے حیدرآباد کا قیام ترک کر کے نول پور آ گئے۔ ان کے گھرے مراسم مدرسۂ باقیات صالحات ویلور (قائم شدہ ۱۲۷۹ھ مطابق ۱۸۶۲ء) کے بانی اعلیٰ حضرت شاہ عبدالوہاب قادری ویلوری علیہ الرحمہ (ولادت: ۱۲۳۸ھ - وفات: ۱۳۳۷ھ) کے ساتھ تھے اور ان کا شمار حضرت بانی علیہ الرحمہ کے معتقدوں میں ہوتا تھا۔ یہ اس لیے کہ حضرت

حکمی امام العارفین حضرت شاہ امداد مہاجر مکیؒ (متوفی ۱۳۱۷ھ) کے مشہور خلیفہ حضرت مولانا رشید احمد گنگوہیؒ (متوفی ۱۳۲۳ھ) کے فیض یافتہ و مرید تھے جس کا ثبوت حضرت حکمی کے ان کلمات سے ہوتا ہے جو حضرت گنگوہی کی شان میں (سیدی، وسندی و سیلتی فی الیوم والغد) کہے گئے ہیں جبکہ حضرت گنگوہی نے ”دستور نامہ فارسی“ کی تحسین کرتے ہوئے فرمایا تھا ”بندہ کی دانست میں مولوی صاحب مولف نے بہت اچھا لکھا ہے، قابل تحسین ہے۔ فقط کتبہ الراجی برحمتہ ربہ رشید احمد گنگوہی عفی عنہ۔ اسی طرح اعلیٰ حضرت بانی باقیات بھی شاہ امداد اللہ مہاجر مکیؒ کے خلیفہ اور حضرت گنگوہیؒ کے پیر بھائی تھے، بانی باقیات نے حضرت حکمی کو اس دیہات (نول پور) سے ویلور منتقل ہونے پر اصرار کیا، بایں وجہ وہ شہر ویلور میں قیام پذیر ہو گئے اور ویلور ہی میں ان کا انتقال ہوا، مدرسہ باقیات صالحات کے قریب واقع مسجد خرد (چھوٹی مسجد) کے قبرستان میں تدفین عمل میں آئی۔ ان کی دیگر تصانیف میں ”سفینۃ الجواہر“ ہے جس کا مخطوطہ مدرسہ باقیات صالحات کے کتب خانے کا مخزونہ ہے۔ حضرت حکمی نے فارسی کی معروف لغت ”بہارِ نجم“ (مولف ٹیک چند بہار) پر جا بجا گرفت کی ہے۔ کتاب کے حاشیہ پر یادداشتیں لکھی ہیں، یہ نسخہ بھی مدرسہ باقیات صالحات میں موجود ہے، ان کی اولاد و اخلاف میں سے حکیم عبدالرب نول پوری نے حضرت حکمی کی تقریباً ڈھائی سو کتابیں مدرسہ کے کتب خانے کے لیے وقف کر دی تھیں جن کا اندراج مدرسہ کے دفتر میں کیا گیا تھا (علامہ فدوی باقویؒ ”مجدد جنوب“ ناشر مدرسہ باقیات صالحات، ویلور، ٹمبل ناڈو، مطبوعہ ۱۹۷۷ء، ص ۴۴/۴۵)۔

الغرض راقم الحروف نے اپنے علم و اطلاع کے مطابق حضرت حکیم حسین شریف حکمی سے متعلق مذکورہ احوال پیش کر دیئے ہیں تاکہ قارئین ”معارف“ کی معلومات میں اضافہ ہو اور مستقبل میں حضرت حکمی پر تحقیقی کام کرنے والوں کے لیے صحیح سمت مقرر ہو۔

والسلام

(جناب ڈاکٹر) راہی فدائی

## حنفی منہج اجتہاد

مدینہ منزل،

نیوسر سیدنگر، علی گڑھ

۶ مئی ۲۰۱۵ء

محترم!

السلام علیکم ورحمۃ اللہ وبرکاتہ

معارف کا اپریل ۲۰۱۵ء کا شمارہ ملا۔ اس میں محمد عمار خاں ناصر کا مقالہ ”حنفی منہج اجتہاد میں احادیث و آثار کی اہمیت“ شائع ہوا ہے۔ اس مقالہ میں فاضل مقالہ نگار نے یہ نہیں بتایا کہ جب امام ابوحنیفہؒ آثار و احادیث پر اپنے منہج کی بنیاد رکھتے تھے تو پھر وہ اہل الراۃ کیوں مشہور ہو گئے؟ اس کے اسباب سے عمار صاحب نے بالکل بحث نہیں کی۔ ان کے تسامح کا دوسرا پہلو یہ ہے کہ خود امام مالکؒ اصحاب الراۃ میں تھے۔ اور صحیح احادیث کو چھوڑ کر وہ اپنی رائے کو ترجیح دیتے تھے چنانچہ علامہ ابن قیمؒ اعلام الموقعین میں لکھتے ہیں کہ اے مالکیو! تم صحیح اور مرفوع حدیث کو چھوڑ کر نماز میں ارسال کرتے ہو صرف امام مالک کے ایک قول کی بنا پر کہ مجھے ارسال پسند ہے ہاتھ باندھ کر نماز پڑھنے سے۔ امام مالک بڑے صاحب الراۃ ہیں ان سے فاضل مقالہ نگار نے تعرض نہیں کیا اور ان کے صلاح و مشورہ دینے کے ساتھ ”ہرمز“ کا تذکرہ نہیں کیا جو بہت بڑے صاحب الراۃ تھے اور ان کے اثرات امام مالک پر مرتب ہوئے ہیں۔ (دیکھیے تاریخ المذہب الاسلامیہ از امام ابوزہرہ، دار الفکر العربی، قاہرہ، ص ۳۹۱)

اسی مقالہ میں تیسرا تسامح یہ ہے کہ مصنف نے علامہ ابن قیمؒ کی کتاب اعلام الموقعین عن رب العالمین سے استفادہ کم کیا ہے، جبکہ اس میں بہت سی مثالیں دی گئی ہیں حنفیوں اور مالکیوں کی، جہاں احادیث کو چھوڑ کر رائے پر عمل کیا گیا ہے۔ امام مالک کے یہاں یہ کیفیت

زیادہ ہے۔ اگر فاضل مکرم عمار صاحب حضرت امام مالکؒ کا مقابلہ رائے اور قیاس میں حضرت امام ابوحنیفہؒ سے کرتے تو حقیقت واضح ہو جاتی کہ امام مالکؒ زیادہ بڑے اصحاب الرا۱ میں سے ہیں۔

فقط والسلام

احتشام احمد ندوی

## کتب مطبوعہ، جدیدہ یا موصولہ

شعبۂ اسلامک اسٹڈیز،

علی گڑھ مسلم یونیورسٹی

۲۲/۵/۲۰۱۵ء

مدیر محترم ماہنامہ ”معارف“، اعظم گڑھ

السلام علیکم ورحمۃ اللہ وبرکاتہ

عرض یہ کہ معارف (مئی ۲۰۱۵ء) کے شمارہ میں ”رسید کتب“ کے تحت راقم کی نئی کتاب (قرآنی دروس۔ حصہ اول و دوم) کا بھی ذکر ہے۔ اس کے ناشر کے طور پر ”ادارہ علوم القرآن، شبلی باغ، علی گڑھ“ درج ہے، جب کہ یہ کتاب ”دینیہ اکادمی، مدرسہ دینیہ، غازی پور“ سے شائع ہوئی ہے، جیسا کہ اس کے ٹائٹل کور پر اور انڈر پرنٹ لائن میں بھی مندرج ہے۔ ادارہ علوم القرآن کا نام ”ملنے کے دیگر پتے“ کے تحت دیا گیا ہے۔

دوسرے معارف میں اس مستقل کالم کا عنوان مختلف شماروں میں مختلف طور پر (رسید کتب، رسید مطبوعہ، کتب رسید مطبوعات جدیدہ) دیا جاتا ہے۔ بہتر ہوگا کہ کوئی ایک عنوان متعین کر دیا جائے۔ ناچیز کی رائے میں ”رسید کتب موصولہ“ زیادہ موزوں رہے گا۔

والسلام

ظفر الاسلام اصلاحی

## آثار علمیہ و تاریخیہ

# حیات سعدی اور مولانا حالی

## علامہ شبلی کے قیام علی گڑھ کے ابتدائی دنوں کی

### ایک نادر تحریر

### اشتیاق احمد ظلی

اس عالم آب و گل میں مولانا الطاف حسین حالی (۱۹۱۴-۱۸۳۷) کا ورود مسعود علامہ شبلی نعمانی (۱۹۱۴-۱۸۵۷) سے بیس سال پہلے ہوا لیکن اس دار فانی سے عالم جاودانی کے لیے دونوں صرف چند دن آگے پیچھے رخصت ہوئے۔ ۱۸۸۳ میں علامہ شبلی کی علی گڑھ سے وابستگی کے بعد دونوں بزرگوں میں نہایت مخلصانہ تعلقات استوار ہوئے اور آخری وقت تک برقرار رہے۔ مولانا حالی کے سلسلہ میں علامہ شبلی کی سب سے پہلے شائع ہونے والی تحریر ”حیات سعدی“ پر ان کا مختصر تبصرہ ہے جو ”حیات سعدی اور مولانا حالی“ کے عنوان سے انسٹی ٹیوٹ گزٹ کے ۲۲ اپریل ۱۸۸۶ کے شمارہ میں چھپا۔ علی گڑھ میں مولانا کی تصنیفی زندگی کا آغاز عام طور سے ۱۸۸۷ کو مانا جاتا ہے جب ان کا مشہور مضمون ”مسلمانوں کی گذشتہ تعلیم“ اور ”المامون“ کی اشاعت ہوئی۔ لیکن گزٹ میں زیر نظر تحریر اور بعض دوسری تحریریں اس سے پہلے شائع ہو چکی تھیں (۱)۔ اس تبصرہ کی اشاعت سے پہلے بھی علامہ شبلی ”حیات سعدی“ کے بارے میں ایک خط میں اپنے تاثرات کا واضح طور پر اظہار کر چکے تھے۔ ۱۰ مارچ ۱۸۸۶ کو وہ مولوی محمد سمیع صاحب کو اس کتاب کے بارے میں لکھتے ہیں: ”ایک کتاب حال ہی میں مولوی حالی صاحب نے لکھی ہے اور مجھ کو تحفہ بھیجی ہے۔ یہ شیخ سعدی کی نہایت دلچسپ محققانہ سوانح عمری ہے۔ میں نے بے اختیار تمہارے لیے پسند کیا ہے اور مولوی حالی صاحب کو لکھ دیا ہے کہ وہ تمہارے نام بھیج دیں۔ دیکھو کہیں واپس نہ جائے۔ قیمت ۴ روپے ہے۔ واقعی بے مثل ہے اور تم کو اپنے پاس رکھنا ضروری ہے۔ اور بھی خریدار پیدا کرنے چاہئیں (۲)۔“ اس کتاب کے سلسلہ میں

ان کے احساسات کا اندازہ اس نوٹ سے بھی لگایا جاسکتا ہے جو انہوں نے شعر العجم میں شیخ سعدی کے تذکرہ کی مناسبت سے لکھا ہے۔ ”مولوی الطاف حسین صاحب حالی نے ”حیات سعدی“ میں سعدی کے حالات اور شاعری پر جو کچھ لکھ دیا ہے اس کے بعد کچھ لکھنا بے فائدہ ہے لیکن بعض تعلیم یافتہ دوستوں نے حد سے زیادہ اصرار کیا اور آخر مجبوراً لکھنا پڑا (۳)۔ اس تبصرہ میں بعض امور کے سلسلہ میں علامہ شبلی نے کسی قدر تحفظات کا اظہار بھی کیا ہے جو اس طرح کی کسی تحریر کا ضروری جزء ہے لیکن بحیثیت مجموعی انہوں نے اس علمی اور تحقیقی کاوش کو جس طرح سراہا ہے وہ پڑھنے سے تعلق رکھتا ہے۔ اس تبصرہ اور مذکورہ بالا خط کی روشنی میں ”حیات سعدی“ کی تاریخ اشاعت کو بھی متعین کیا جاسکتا ہے۔ ڈاکٹر ضیاء الدین انصاری نے ”فکر و نظر“ کے ”حالی نمبر“ میں ”حیات سعدی“ کے پہلے ایڈیشن کی تاریخ ۱۸۸۸ بتائی ہے۔ یہ ایڈیشن مطبع مجتبائی، لاہور سے چھپا تھا (۴)۔ ڈاکٹر شجاعت علی سندیلوی کی تحقیق کے مطابق یہ کتاب غالباً ۱۸۸۴ میں لکھی گئی (۵)۔ یہ دونوں تاریخیں محل نظر ہیں۔ ”گزٹ“ میں اس تبصرہ کی اشاعت اور مولوی محمد سمیع کے نام علامہ شبلی کے خط کو سامنے رکھا جائے تو صاف طور پر معلوم ہوتا ہے کہ یہ کتاب غالباً ۱۸۸۶ کے اوائل میں شائع ہوئی ہوگی۔ البتہ یہ معلوم کرنے کا کوئی قرینہ نہیں کہ یہ کتاب کہاں سے اور کس کے زیر اہتمام شائع ہوئی۔ بعد میں میر ولایت حسین صاحب آنریری میجر بک ڈپو، مدرسۃ العلوم نے اس کا ایک ایڈیشن مفید عام پریس، آگرہ سے شائع کرایا تھا۔ بد قسمتی سے اس پر کوئی تاریخ درج نہیں۔ لیکن مولانا حالی کے نام کے ساتھ نمش العلماء لکھا گیا ہے، اس سے واضح طور پر معلوم ہو جاتا ہے کہ یہ ایڈیشن مولانا حالی کو یہ خطاب ملنے کے بعد منظر عام پر آیا۔ مولانا کو یہ خطاب ۱۹۰۳ میں تفویض کیا گیا۔ چنانچہ یہ ایڈیشن اس تاریخ کے بعد ہی کسی وقت شائع ہوا ہوگا۔ لیکن اس ایڈیشن کے ٹائٹل پیج کے نیچے حاشیہ میں ایڈیشن دوم لکھا ہوا ہے۔ حالانکہ یہ معلوم ہے کہ ۱۸۸۶ کے بعد اور ۱۹۰۳ سے پہلے اس کتاب کے کم از کم دو ایڈیشن ۱۸۸۸ اور ۱۸۹۷ میں بالترتیب مطبع مجتبائی، لاہور اور مطبع مجتبائی، دہلی سے شائع ہو چکے تھے (۶)۔ اس صورت میں اس ایڈیشن کو ایڈیشن دوم کیسے کہا جاسکتا ہے۔ البتہ یہ ممکن ہے کہ یہ کالج کی طرف سے شائع کیا جانے والا اس کتاب کا دوسرا ایڈیشن ہو۔ اگر ایسا ہے تو پہلا ایڈیشن کب چھپا۔ کہیں ایسا تو نہیں کہ ۱۸۸۶ کا ایڈیشن کالج کی طرف سے شائع ہوا تھا۔ بد قسمتی سے نہ تو تبصرہ میں اس کا کوئی ذکر ہے اور نہ ”گزٹ“

میں کہیں اور۔ چنانچہ جب تک خود کتاب کہیں دستیاب ہو جائے یا اس سلسلہ میں کوئی پختہ ثبوت نہ مل جائے اس سلسلہ میں کوئی حتمی بات کہنا ممکن نہیں۔ اس امر میں البتہ شبہ کی گنجائش نہیں کہ اس مشہور زمانہ کتاب کا پہلا ایڈیشن ۱۸۸۶ء میں شائع ہو چکا تھا۔  
علامہ شبلی کی یہ نادر تحریر شائقین کی خدمت میں پیش ہے:

### حیات سعدی اور مولانا حالی

مولانا حالی سے ملک کو اب تک اگر یہ شکایت تھی کہ ان کا ابر کرم ایک ہی سمت برس کر رہ گیا یعنی ان کی جادو بیانی صرف نظم اردو پر محدود رہی تو حیات سعدی نے یہ شکایت بھی دور کر دی۔ اب نثر اردو کو یہ فخر حاصل ہے کہ مولانا حالی کی نگاہ التفات نے ادھر بھی رخ کیا۔

ملک کے جو نامور مصنف اردو زبان میں معلومات سودمند کا ذخیرہ مہیا کر رہے ہیں ان میں مولوی حالی صاحب کا قدم سب سے آگے ہے۔

یہ ظاہر ہے کہ سعدی ایسے شخص کی لائف سینکڑوں دلچسپ اور پر مزہ واقعات سے معمور ہوگی مگر افسوس کہ مصنف کو جو کچھ اس خزانہ سے ہاتھ آیا وہ من میں چھٹانک بھی نہیں۔ مصنف کا یہ عذر بالکل صحیح ہے کہ جن تصنیفات سے اس کو مدد ملنے کی امید تھی وہ آپ کم مایہ تھیں۔

جس دریا سے اس نے چشمہ نکالا وہ خود پایاب تھا۔

ادھر مصنف کو یہ بھی منظور تھا کہ وہ کوئی بات تاریخی سند کے بغیر زبان سے نہ نکالے ورنہ اگر ”آب حیات“ کے مصنف کی طرح وہ بھی بازاری قصوں کو آب و رنگ دے کر لکھنا چاہتا تو مضمون کی تعداد بہت کچھ بڑھا دیتا جس کے ساتھ عوام سے اس کو حسن قبول کی سند بھی مل جاتی۔

غرض لائف کے متعلق تو مصنف کو حسرت کے ساتھ انہی پہلے تذکروں اور تصانیفوں کا دست نگر رہنا پڑا جن کے دامن میں چند خرف ریزوں کے سوا اور کچھ نہ تھا۔ لیکن جہاں شیخ کی تصنیفات اور اس کی شاعری کے متعلق نکتہ سنجی کی ہے وہ مصنف کی طباعی اور سخن دانی کا مشہور اور نامور میدان ہے۔

کس مویشی گانی سے اس نے دکھایا ہے کہ سعدی کا نظم نیچرل خوبیوں کے لحاظ سے کس قدر



اپنی ہمسرتصفیات سے ممتاز ہے۔ واقعی جن محفلوں میں صراحی کے تہقہہ اور قلقل مینا کے سوا کوئی اور صدانہ بلند ہو وہاں وعظ و پند کے سوکھے فقرے سنا کر اہل بزم کو اپنی طرف کھینچنا سعدی ہی کی سحر طرازی اور اعجاز بیانی کا اثر ہے۔

مولانا حالی ہی نے لوگوں کو یہ خیال دلایا کہ جس زمانہ میں شخصی حکومتوں کے قبضہ میں آزادی کا سبق بھول چکی تھی اس وقت بھی سعدی ایسے حق پرست موجود تھے جو آزادی پر جان دیتے تھے اور جن کی نظیر آج بھی بمشکل مل سکتی ہے۔ ناظرین شاید بعض باتوں میں مصنف سے الجھوں مثلاً اس بات میں کہ انہوں نے جب سعدی کی ایک بات کی حمایت کی تو اس حکایت کا ”قضا رامن و پیرے از فاریاب“ جس میں ایک سپرنیچرل واقعہ کا ذکر ہے کیا جواب دیں گے۔ یا نظامی کے مقابلہ میں سعدی کے رزمیہ اشعار پیش کرنے یا پانچویں باب گلستاں کی بعض فحش حکایتوں کے ذکر سے چشم پوشی کرنے یا واقعہ سومنات کی زبردستی تاویل کرنے اور اس قسم کی بعض باتیں۔ مگر حق یہ ہے کہ اس قسم کی رائیں اجتہادات میں شامل ہیں جس میں ہم کسی مجتہد کی زبان نہیں پکڑ سکتے اس کے علاوہ کسی پر قضا باغ کی خوبی اس وجہ سے کم نہیں ہو جاتی کہ جہاں اس میں ہزاروں خوش نما پھول ہیں وہیں دو ایک خار بھی ہیں۔

شبلی

۱۹/اپریل ۱۸۸۶ء

### حواشی

- (۱) علماء اسلام اور وہ غلطی زیادہ خطرناک ہے جو انسان کو اپنی نسبت آپ ہو کے عنوان سے علامہ شبلی کے دو مضامین گزٹ میں بالترتیب ۱۴ اپریل، ۱۸۸۳ء اور ۲۱ جولائی ۱۸۸۳ء کو شائع ہو چکے تھے۔ (۲) مکاتیب شبلی، مرتبہ مولانا سید سلیمان ندوی، دارالمصنفین شبلی اکیڈمی، اعظم گڑھ، ۲۰۱۰ء، حصہ اول، ص ۷۹۔ (۳) علامہ شبلی نعمانی، شعر العجم، دارالمصنفین شبلی اکیڈمی، اعظم گڑھ، ۲۰۱۰ء، حصہ پنجم، ص ۲۵۔ (۴) محمد ضیاء الدین انصاری، نقش حالی، مشمولہ سہ ماہی فکر و نظر حالی نمبر، علی گڑھ مسلم یونیورسٹی، اکتوبر، ۱۹۹۱ء، ص ۱۷۱۔ (۵) شجاعت علی سندیلوی، تصانیف حالی، مشمولہ ماہنامہ فروغ اردو، حالی نمبر، حصہ اول، ج ۵، ش ۹، فروری ۱۹۵۹ء، ص ۱۶۔
- (۶) محمد ضیاء الدین انصاری، ص ۱۷۱۔

## ادبیات

### حمد

#### جناب کوثر اعظمی

بیا و ببین عالم زرنگار دل آویز نیلگی روزگار  
 ایں ابر و مہ و باد، آب رواں زمیں، گلستاں و فلک، کہکشاں  
 ہمہ روئے زیبائے صد حکمتش ہمہ جود و اعطائے صد رحمتش  
 ندانی کہ آرد بہ از نیستی در ہستی ہمہ را و تو کیستی  
 کہ عظمت دہد ایں ترا کوثر! کہ گرداند از خاک خاور ترا  
 کہ بخشد ترا دین و دانش، تمیز دل آرزومند و جان عزیز  
 خداوند ما برتر و سرور است جہاں آفریں و جہاں پرور است  
 کہ بر خلق پروردگاری بہ اوست جہاں داری و کردگاری بہ اوست  
 بہ ازہر بن مو، بیا! شکر کن نہ زبید بایں معرفت کفر کن

اے کہ تجھ سے تھی جواں غزلوں کی تہذیب کہن  
 (ڈاکٹر کلیم عاجز کے سانحہ ارتحال سے متاثر ہو کر)

#### جناب وارث ریاضی

اے کہ تجھ بن ہے بہت سونی غزل کی انجمن  
 نازشِ علم و ادب، اے شاعر شیریں سخن  
 اے غزل کی آب رو، رنگیں نوا، میر سخن  
 اے کہ تجھ سے تھی جواں غزلوں کی تہذیب کہن  
 خوب صورت تھی ترے دم سے عروسِ شاعری  
 زیب دیتا تھا اسے غزلوں کا دل کش پیرہن

طویٰ، اعظم گڑھ۔

گیسوے صنفِ غزل میں عمر بھر شانہ کیا  
تو نے سلجھائی بہت غزلوں کی زلفِ پُشکن  
تو نے اس انداز سے چھیڑا غزل کے ساز کو  
جھوم اٹھتے تھے ترے نغموں پہ مرغانِ چمن  
تیرا انداز بیاں دل کش ، ترنم دل نواز  
جاذب فکر و نظر تیری غزل کا بانگین  
کیا غضب کی گنگنانے میں ترے ، تاثیر تھی  
بھول جاتے چوکڑی بھرنا غزالانِ حُسن

ہر غزل تیری گدازِ عشق کی آئینہ دار  
سوز سے تیری غزل کے دل میں ہوتی ہے چھین  
تیرا ہر شعر بخشے ہے سرورِ آگہی  
ذکر تیری شاعری کا انجمن در انجمن

## غزل

ڈاکٹر رئیس احمد نعمانی

جو جھوٹ پہ مبنی تھا وہ قصہ نہیں لکھا  
آتا ہی نہیں ہم کو فنِ ابلہ فریبی  
سچ یہ بھی ہے ، موہوم سی امید سحر پر  
ہے یوں بھی کہ بے دیکھے بھی لکھا ہے سب کچھ  
ہم طالبِ حق تھے نہ ہٹے موقفِ حق سے  
کردار سے ثابت بھی کیا ہے اسے اپنے  
ہر لفظ میں ہم نے رئیس اک بات کہی ہے  
ہاں ، قطرے کو ہم نے کبھی دریا نہیں لکھا  
ہم نے شبِ یلدا کو سویرا نہیں لکھا  
ہم نے شبِ آلام کا نوحہ نہیں لکھا  
ایسا بھی نہیں ہے کہ جو دیکھا ، نہیں لکھا  
کیا کیا نہ کہا لوگوں نے ، کیا کیا نہیں لکھا  
بے وجہ اب وجد کا مدیحہ نہیں لکھا  
اشعار کے قالب میں معما نہیں لکھا

## مطبوعات جدیدہ

تاریخ اسلام کے علمی ذخائر۔ ایک تجزیاتی مطالعہ: از پروفیسر خورشید احمد  
فارق، ترتیب و تصحیح پروفیسر محمد نعمان خاں، متوسط تقطیع، عمدہ کاغذ و طباعت، مجلد مع گرد  
پوش، صفحات ۲۸۰، قیمت ۱۵۸ روپے، پتہ: البلاغ پبلی کیشنز، N-1 ابوالفضل انکلیو،  
جامعہ نگر، نئی دہلی۔

دسویں صدی ہجری کے قاضی میرالدین حنبلی کی کتاب الانس الجلیل، گذشتہ صدی کے مشہور  
عربی ادیب و مورخ جرجی زیدان کی تاریخ مصر الحدیث اور امیر شکیب ارسلان کی تاریخ غزوات  
العرب ان تینوں میں زمان و مکان کے تفاوت کے باوجود اسلام کی تاریخ کے مطالعہ کا رشتہ،  
مشترک ہے۔ زبان ظاہر ہے عربی ہے، اردو داں طبقہ میں یہ کتابیں خصوصاً اول الذکر کتاب قطعی  
غیر معروف ہے، لیکن ان کی اہمیت کا تقاضا تھا کہ اردو کے سنجیدہ قارئین سے ان کا تعارف کرایا جاتا  
اور اس کے لیے پروفیسر خورشید احمد فارق کی نگاہ انتخاب کی موزونیت سے کسے انکار ہو سکتا ہے۔  
قریب تیس چالیس سال پہلے فارق مرحوم کا نام علمی حلقوں میں معروف ہی نہیں محترم و مشہور بھی تھا۔  
تاریخ اسلام اور اس کے پہلے دور کے وہ متخصص عالم و محقق کی حیثیت سے نمایاں ہوئے۔ اس کتاب  
کے فاضل مرتب کے ذریعہ ایک بار پھر فارق مرحوم کے علمی انہماک اور ان کے اس خاص مزاج کی  
یاد تازہ ہوگئی کہ وہ ایسے مواد کی تلاش میں رہتے تھے جو عام کتابوں میں دستیاب نہ ہو۔ وہ ایسی ہی  
کتابوں کا مطالعہ، جائزہ اور تجزیہ کرتے، برہان اور ندوۃ المصنفین میں ان کے کچھ تجزیے شائع بھی  
ہوئے۔ زیر نظر کتاب سے معلوم ہوا کہ یہ تجزیے، ۱۹ جلدوں میں ہیں جو کچھ دستیاب ہیں اور کچھ  
کے بارے میں کوئی علم نہیں۔ زیر نظر کتاب اسی سلسلہ کا ۱۷واں حصہ ہے، مرتب نے اس حصہ کو  
اشاعت کے لیے اس لیے منتخب کیا کہ دستیاب جلدوں میں یہ آخری ہے اور مختصر بھی۔ حق یہ ہے کہ  
مختصر ہونے کے باوجود زیر نظر حصہ قدر و قیمت میں کسی درجہ کم نہیں۔ مثال کے طور پر قاضی میرالدین  
حنبلی کی کتاب میں بیت المقدس کی از اول تا آخر مکمل تاریخ آگئی ہے، ایک سو پچانوے فصلوں  
میں منقسم یہ تاریخ سورۃ الاسراء اور مسجد اقصیٰ کے ناموں سے شروع ہوتی ہے۔ تخلیق کائنات اور آدم

اور دوسرے انبیائے کرام کے ذکر سے سلطان صلاح الدین ایوبی اور ملک الناصر صلاح الدین داؤد تک بیت المقدس کے وجود کی ہر لہر اس کو معلومات کا سمندر بنادیتی ہے۔ فارق مرحوم نے اسی بحر کی غواصی کی اور جو موتی سب سے بیش قیمت تھے ان کو تلاش کے بعد پیش کر دیا۔ روایات کی واقعیت اپنی جگہ لیکن بذات خود روایات کی دلچسپی قارئین کے ذوق مطالعہ کو حسن و کمال تو عطا ہی کرتی ہے، معلومات کی ایک نئی دنیا کا انکشاف بھی کرتی جاتی ہے۔ ان تینوں کتابوں کے اقتباسات فارق مرحوم کے حسن انتخاب کی بھی دلیل ہیں۔ فاضل مرتب لائق تبریک و تحسین ہیں کہ انہوں نے ایسی قیمتی، مفید اور دلچسپ کتاب کو پانے اور دوسروں تک پہنچانے کی توفیق پائی۔ ساتھ ہی ایک بہت اچھا مقدمہ لکھا، ترتیب و تدوین کے تقاضوں کو ملحوظ رکھا۔ حواشی کا اہتمام کیا اور سب سے بڑھ کر ایک نہایت قیمتی امانت کو ضائع ہونے سے بچا لیا۔

مکاتیب مشاہیر ندوۃ العلماء بنام حضرت مولانا محمد عمران خاں از ہری

ندوی: ترتیب مولانا پروفسر محمد حسان خاں، متوسط تقطیع، عمدہ کاغذ و طباعت، صفحات

۳۱۹، قیمت ۳۵۰ روپے، پتہ: مکتبہ دین و دانش، ۱۳۔ مسجد شکور خاں روڈ، بھوپال، ایم پی۔

اس سے پہلے مشہور عالم، مبلغ، منتظم مولانا محمد عمران خاں ندوی کے نام دارالمصنفین کے مشاہیر کے خطوط کا ایک مجموعہ چھپ چکا ہے اور مقبول بھی ہوا ہے، معارف میں اس کے ذکر میں کہا گیا تھا کہ اس اشاعت کا مقصد یہ احساس ہے کہ ایک مجسم عمل زندگی کی شخصیت کا مطالعہ کرنے میں یہ خطوط بہت معاون ثابت ہوتے ہیں۔ کیونکہ انسان، معاشرہ میں خواہ کتنے ہی بڑے مقام پر فائز ہو، اس کا اصل عکس اس کے ذاتی اور نجی خطوط کے آئینہ میں زیادہ واضح اور روشن نظر آتا ہے۔ ایک بات اور ہے کہ علماء و مصلحین کے خطوط کے بیشتر مجموعے دیکھا جائے تو پڑھنے والوں کے لیے سرمایہ حکمت اور سرمہ بصیرت سے کم نہیں ہوتے، مولانا بھوپالی ندوی کے سوانح میں ندوہ، دارالمصنفین اور تبلیغ کے رنگ سب سے گہرے ہیں، خصوصاً ندوہ ان کی کتاب زندگی کا سب سے نمایاں باب ہے، ندوہ کی تاریخ، ان کے بغیر مکمل نہیں، ۱۹۳۹ء کے ایک خط میں مولانا سید ابوالحسن علی ندوی کا یہ جملہ، مولانا بھوپالی کی شخصیت کے عرفان کا بلیغ ترین دیباچہ ہے کہ ”ہم سب خام ثابت ہوئے، آپ ہی پختہ نکلے“، قریب نصف صدی تک ندوہ اور اس کے مشاہیر سے خط و کتابت، گویا

اس عہد کی تاریخ کا دلچسپ بیان ہے، مولانا عبدالباری ندوی، ڈاکٹر سید عبدالعلی، مولانا علی میاں، مولانا منظور نعمانی، رئیس احمد جعفری، مولانا ابوالعرفان ندوی کے سینکڑوں خطوط کے علاوہ اس فہرست میں مولانا عبدالماجد دریابادی کے خطوط بھی ہیں جو اگرچہ ندوہ سے باضابطہ منسلک نہیں تھے لیکن علامہ شبلی، خانوادہ حسنی اور مولانا بھوپالی کے مثلث میں ان کا ہر زاویہ مساوی بھی تھا اور قائمہ بھی۔ یہ خطوط وقت کے نشیب و فراز اور بنتے بگڑتے تعلقات و خیالات کی وجہ سے جہاں کہیں حیرت کا سبب بنتے ہیں وہیں اگر ان کو انسانوں کی گفتگو سمجھا جائے تو حیرت سے زیادہ مسرت اور افادیت عطا کرتے ہیں، ایسے مفید اور اہم خطوط کی اشاعت کے لیے مرتب شکریہ کے مستحق ہیں اور وہ بھی جنہوں نے برسوں ان خطوط کی حفاظت کی اور نقل و تصحیح کی ذمہ داری نبھائی۔

اردو سفرناموں کا تنقیدی مطالعہ: از پروفیسر خالد محمود، متوسط تفتیح، عمدہ کاغذ و طباعت، صفحات ۳۲۷، قیمت ۱۰۸ روپے، پتہ: مکتبہ جامعہ لمیٹڈ، دہلی، ممبئی، علی گڑھ۔

اردو ادب میں سفرناموں کا چلن شروع ہوا اور قبول ہوتا گیا اور اس کی وجہ وہی ہے جو اس کتاب کے فاضل مصنف نے بھی بیان کر دی ہے کہ یہ پرکشش بیانیہ ہے۔ مسافر یا سیاح کا طرز نگارش اس کو مزید پرکشش بنا دیتا ہے۔ اس کشش اور مقبولیت کے باوجود حقیقت یہ ہے کہ اردو سفرناموں کا کوئی مکمل اشاریہ آج تک سامنے نہیں آسکا، چند تحریریں ضرور ہیں لیکن وہ ”مکمل“ نہیں کہی جاسکتی، ایسے میں سفرناموں کے تنقیدی مطالعہ کا تصور اور اس کی تیاری صاحب مقالہ کی جودت طبع و ہمت بلند کی داد طلب ہے، مصنف نے اس تنقیدی مطالعہ کو مقالہ کا نام دیا ہے اور پانچ اہم ابواب پر نظر ڈالنے ہی سے اندازہ ہوتا ہے کہ سفر، اقسام سفر، سفر و سیاحت کا فرق، سفر نامے کا فن، تاریخی ارتقا وغیرہ بنیادی باتوں پر بحث اور مفید بحث تو آہی گئی ہے، اور ابواب میں اردو کے پہلے سفرنامے سے ۱۹۴۷ء تک کی روداد اور پھر عصر حاضر میں ان سفرناموں کی سمت و رفتار پر ایسے معلومات پیش کرنے کی کوشش کی گئی ہے جن سے تکمیل کی تشنگی کا شکوہ نہیں رہ جاتا۔ مطالعہ میں تنقید کا فریضہ بھی ساتھ ساتھ ہے، کبمل پوش کے سفرنامہ کی خوبیاں واضح کرنے کے بعد یہ بھی ہے کہ اس نے لندن کو صرف سطحی نظر سے دیکھا، کبمل پوش نے انگلستان کی سیر کی اور سرسید نے بھی لیکن مسافروں کی منزل کیا تھی، نظر اس پر رہا ہے ایک صرف سیر و سیاحت کا شیدا اس لیے لندن کے حسن پر فریفتہ، سرسید بھی

متاثر مکر اثر ان کے ہوش و حواس پر غالب نہیں، مقصد اور تعلیمی مقصد ہمیشہ پیش نظر۔ شبلی کا سفر نامہ مصر و شام، مصنف کی نظر میں اردو کے خزانے کا بیش بہا سرمایہ ہے، ان کے نزدیک شبلی کے اندر ایک سچے سیاح کی روح موجود تھی، مولوی حسین آزاد نے ایران کی سیر کی اور ایسی منظر کشی کی کہ خود اسی منظر کا حصہ معلوم ہونے لگے، ان کی نثر پر نظر ضروری تھی، اس لیے لکھا گیا کہ اگرچہ آب حیات والی نثر سے پرہیز کیا گیا ہے لیکن اسلوب کو کیا جائے جو پڑھنے والے کو سحر زدہ کیے بغیر نہیں رہتا۔ حج کے سفر ناموں کا بھی مختصر جائزہ ہے، ان کو الگ اس لیے بیان کیا گیا کہ حج کا سفر دوسرے تمام اسفار سے ممتاز اور مقصد کے اعتبار سے مختلف ہے۔ معلومات اور صاحب کتاب کے حسن اخذ و انتخاب کی وجہ سے اس کتاب میں جاذبیت بھی ہے اور افادیت بھی۔

شہر یار: مرتبہ جناب سرور الہدی، متوسط تقطیع، بہترین کاغذ و طباعت مجلد مع گرد پوش، صفحات ۸۳۶، قیمت ۶۰۰ روپے، پتہ: مکتبہ جامعہ لمیٹڈ، نئی دہلی اور علی گڑھ اور پٹنہ کے مکتبے۔

اردو شاعری کے بڑے ناموں کی فہرست میں شہر یار نام بھی ہے۔ شہرت اور مقبولیت ان کو خاصی ملی، گرچہ اس میں وقت لگا، مگر شناخت اور احترام کے ساتھ شناخت ان کی شاعری کے ابتدائی دور ہی اس طرح قائم ہوئی کہ اچھے سخن شناسوں کی نظر میں ان کے وہ رنگ اور عناصر آگئے جو کسی شاعر کو نمایاں اور منفرد بناتے ہیں۔ ابھی پہلا مجموعہ اشعار تیار ہی ہوا تھا کہ کہا گیا کہ یہ تو کوئی اور ہے جو اپنی تلاش میں ہے، اپنے اندرون کی جستجو میں سرگرداں، اور اب تو یہی کہا جاسکتا ہے کہ عمر بھر یہ جستجو جاری رہی، جس کی تلاش تھی اس کی یافت ہوئی یا نہیں، مگر شاعر کو یہ اطمینان ضرور ملا کہ اس بہانے سے دنیا تو بہر حال دیکھ لی گئی، انا وغیرہ کی یہی کشش، بڑی شاعری کا سبب بنتی رہی ہے۔ آرزو بکھر کر ہی نغمہ کی شکل میں ظاہر ہوتی ہے۔ یہ اور بات ہے کہ ہر موزوں طبع کی قسمت میں یہ شعور کہا آتا ہے کہ مع وجود خاکی میں جسم کچھ زیادہ تھا۔

ایسی جدت اظہار، صرف پڑھنے والوں ہی کے لیے نہیں، پرکھنے والوں کے لیے کشش کی وجہ کیوں نہ ہوتی، اس کتاب میں ایسے ہی مطالعات کو جمع کیا گیا ہے۔ ایک ہی مرکز پر مختلف زاویہ ہائے نظر کا ارتکاز، ہمارے عالم تنقید کی نیونگیوں کا بڑا دلچسپ منظر بن گیا، خلیل الرحمن اعظمی سے سرور الہدی

تک اس بزم میں وہ سارے سخن بلکہ ہنرور موجود ہیں جن کے دم یا ہنگامہ پر اردو کے تنقید گھر کی رونق موقوف ہے۔ شخصیت، فکر و فن، تجزیے، تبصرے، مکالمے جیسے ابواب نے کتاب کو ضخیم تو کیا ہی، وقیع بھی بنادیا۔ اس کے لیے یہ احساس بھی اثر انداز ہوا کہ شہریار کی شخصیت اور شاعری پر کوئی باضابطہ کتاب موجود نہیں، باضابطہ کتاب تو یہ مجموعہ مضامین بھی نہیں لیکن یہ کئی باضابطہ کتابوں کے لیے سب سے مفید ماخذ ضرور ہے۔ خوبصورت جملے، فکر انگیز عبارتیں خوب ہیں، کچھ آسانی سے اور کچھ بڑی مشکل سے، فہم کی دسترس میں آنے والی۔ دوسرے کچھ کہیں لیکن جب کلیم عاجز کہتے ہیں کہ شہریار تو میری طرح فقیر بے مثال ہے تو تحفظات کے اسیروں کو بھی اعتراف کے اس لمس کا احساس ہوتا ہے جس کو باسانی خوشگوار کہا جاسکتا ہے۔ قریب سو عنوانوں میں غالب حصہ شاعری کا ہے، شخصیت پر آٹھ تحریریں ہیں، سوانح کے روایتی انداز کی کمی کے باوجود، ایک پیکر ضرور سامنے آجاتا ہے، چار متوازی لیکن متساوی نقطے والے غضنفر کا مضمون غالباً سب سے متوازن نظر کا احساس دلاتا ہے لیکن ان کی یہ تعبیر سمجھ میں نہ آئی کہ ”جیسے کوئی جدید اور شفیق باپ“۔ شہریار کی نثر نگاری پر دو مضامین ہیں اور یہ اہمیت میں کسی درجہ کم نہیں، علی گڑھ کے رسالہ خیر و خبر میں ان کی تحریریں، نظم و نثر کے بنیادی فرق کا گویا اعلان ہیں، خود کلامی، مخاطب میں اور تحیر، تعقل میں کیسے بدلتا ہے؟ ثاقب عمران نے بڑی خوبی سے ان سوالوں کے جواب فراہم کر دیے، شاعری، تحقیق و تنقید کا ذوق رکھنے والوں کے لیے وہ حصہ بھی بہت کارآمد ہے جہاں شہریار مصروف گفتگو ہیں اور داد کے قابل، لائق مرتب کا پیش لفظ بھی ہے جس میں مجموعہ کا پورا عطر آگیا ہے۔

انفرادیت کی تلاش : از ڈاکٹر آفاق فاخری، متوسط تقطیع، عمدہ کاغذ و

طباعت، مجلد، صفحات ۱۵۲، قیمت ۱۴۰ روپے، پتہ: ڈاکٹر آفاق فاخری، محلہ قاضی

پورہ، جلال پور، امبیڈکر نگر اور دہلی و لکھنؤ کے دیگر مکتبے۔

آفاق فاخری کی شہرت میں بڑا دخل ان کی شعری صلاحیتوں کے اظہار کا ہے۔ خوش فکر ہیں، خوش گلو بھی ہیں۔ لیکن زیر نظر کتاب، نثر میں بھی ان کی خوش نظری کی شہادت دیتی نظر آتی ہے، فضا ابن فیضی، ابوالجہاد زہد، ناوک حمزہ پوری، ظہیر غازی پوری، پروفیسر عبدالمنفی، شبنم سبحانی، مدحت الاحر بیکل اور رام لعل وغیرہ جیسے شاعروں، محققوں، نقادوں اور افسانہ نگاروں کی کاوشوں کو فن و فکر کی میزان پر



رکھنے میں جس انصاف و توازن کا مشاہدہ اس کتاب سے ہوتا ہے وہ مسرت کا سبب ہے، فضا بن فیضی کے اعتراف فضل میں تنقید کے گونگے پن کا احساس ہوتا ہے، ایسے میں مصلحت نا آشنا نو جوان کا یہ تیور اچھا لگتا ہے کہ اسلوب اردو کی بھی انفرادیت اور لہجے کے اچھوتے پن کی وجہ سے فضا ایک صاحب طرز شاعر ہیں جن کی تقلید اور تتبع آسان نہیں۔ ایک اور جگہ یہ جملہ بھی اچھا لگا کہ اسلامی ادب، ادیب کی شخصیت کے سوز دروں کو اعلیٰ فنی محاسن سے آراستہ کرتا ہے۔ فکر و نظر اور اعلیٰ اقدار کی چاہت، دوسروں سے جدا کرتی ہے، انفرادیت کی تلاش اگر اس کتاب کا نام ہے تو یہ معنویت سے خالی نہیں۔

شعاع نوا: از جناب رئیس احمد نعمانی، متوسط تقطیع، عمدہ کاغذ و طباعت، مجلد مع

گرد پوش، صفحات ۱۹۲، قیمت ۱۵۰ روپے، پتہ: ایجوکیشنل بک ہاؤس، مسلم یونیورسٹی مارکیٹ، علی گڑھ اور مکتبہ جامعہ لمیٹڈ اور یونیورسل بک ہاؤس، علی گڑھ۔

زبان پر مدحت نبویؐ کا چمن کھل جائے تو ثنائے رسولؐ کے گلوں کی عطر بیزی کا بیان کیسے ممکن ہے، لیکن عقیدت کے جذبات پر بند لگانا بھی تو ناممکن ہے۔ شاعر کی نعت نگاری محتاج تعارف نہیں، ان کی بڑی خوبی یہ ہے کہ اس میں ہوش کا دامن کبھی چھوٹتا نہیں۔

عرش باری سے تقابل تو ہے اک شرک مگر رتبہ رکھتا ہے بڑا خلد سے روضہ ان کا  
اگر اعمال ہوں سنت کے مطابق تو رئیس مغفرت کے لیے کافی ہے حوالہ ان کا  
جھکاؤ سر نہ کہیں بھی در خدا کے سوا نظر نہ ٹھہرے کہیں روئے مصطفیٰ کے سوا  
تاثیر تھی کلام الہی کی بس رئیس ہرگز نہ شعر و سحر نبیؐ کی صدا میں تھا  
دل سے جو ان کے تابع فرمان ہو گیا اس کی تو بس نجات کا سامان ہو گیا  
در پاک پر گزرتے شب و روز کاش میرے وہیں میری صبح ہوتی وہیں وقت شام ہوتا

یہ صرف چند اشعار ہیں لیکن ہوش مند عقیدت کیا ہوتی ہے اس کا اندازہ لگانے میں دشواری نہیں ہوتی اور نعت نگار شاعر کے اس یقین پر یقین کیا جاسکتا ہے کہ عقیدہ و خیال کی درستی کے بعد فن، تخیل اور نکتہ پردازی سے فائدہ اٹھا کر شاعری (نعت گوئی) کا حق ادا کیا جاسکتا ہے، اس اجمال کی تفصیل بھی حرف ناگزیر کی صورت میں آگئی ہے اور خوب آگئی ہے، یہی ہونا بھی تھا کہ

نبیؐ کے ذکر سے رفعت مرے بیان میں ہے کہ رفع ذکر کی آیت انہیں کی شان میں ہے

## رسید کتب موصولہ

- (۱) ارشادات نبویؐ کی روشنی میں نظام معاشرت حصہ اول: مولانا عبداللہ عباس ندوی، مجلس تحقیقات و نشریات اسلام، پوسٹ بکس نمبر ۱۹۹، ندوہ کیمپس، لکھنؤ۔ قیمت =/۲۵۰ روپے
- (۲) اشاریہ اردو جرائد: مدیر نجیہ عارف، بک سنٹر ادارہ تحقیقات اسلامی، فیصل مسجد، مسجد کیمپس، بین الاقوامی اسلامی یونیورسٹی، اسلام آباد۔ قیمت درج نہیں
- (۳) السلطان اورنگ زیب عالم گیر حیات و عصرہ: صاحب عالم الاعظمیٰ الندوی، دارالآفاق العربیہ، ۵۵ شارع محمود طلعت منش الطیران مدینہ نصر، القاہرہ۔ قیمت درج نہیں
- (۴) انشائیہ کی روایت مشرق و مغرب کے تناظر میں: محمد اسد اللہ، ۳۰ گلستان کالونی، نزد پانڈے امرائی لانس، جعفر نگر، ناگپور۔ قیمت =/۷۳ روپے
- (۵) ایودھیا کا تنازعہ۔ رام جنم بھومی۔ فسانہ ہے حقیقت نہیں: محمد عبدالرحیم قریشی، مرکزی دفتر، آل انڈیا مسلم پرسنل لا بورڈ، نئی دہلی۔ قیمت =/۲۵۰ روپے
- (۶) ثنائے جلیل: نذیر فتح پوری، اسباق پبلی کیشنز، سائرہ منزل، ۱۰۲/B/۲۳۰، ومان دانش، بجنہ پارک، لوہ گاؤں روڈ، پونہ، مہاراشٹر۔ قیمت =/۸۰ روپے
- (۷) سید احمد مرتضیٰ نظر: ڈاکٹر نبی ادیس، انتساب پبلی کیشنز، راؤ جی مارگ سروجن، واجد لائبریری، محمدی مسجد کے سامنے، بدھوارہ، بھوپال۔ قیمت =/۲۵۰ روپے
- (۸) فیوض بھور: محمد حامد ہلال، منہاج بک ڈپو، مبارک پور، بھور۔ قیمت =/۲۵۰ روپے
- (۹) مصداقات: ڈاکٹر راہی فدائی، قومی کونسل برائے فروغ اردو زبان، نئی دہلی۔ قیمت =/۱۳۵ روپے
- (۱۰) نقوش دہی (سفر نامہ): ڈاکٹر محمد عتیق الرحمن، مرکز تحقیقات اسلامی، گلشن عتیق نیو عظیم آبادی کالونی، صندل پور، پٹنہ۔ قیمت =/۱۱۲ روپے

## تصانیف علامہ شبلی نعمانیؒ

|          |  |        |  |
|----------|--|--------|--|
| 100/-    | موازنہ انیس ودبیر                          | 2000/- | سیرۃ النبیؐ جلد اول و دوم (یادگار ایڈیشن)    |
| 85/-     | اورنگ زیب عالم گیر پر ایک نظر              |        | سیرۃ النبیؐ                                  |
| 100/-    | سفر نامہ روم و مصر و شام                   | 2200/- | (خاص ایڈیشن مکمل سیٹ ۷ جلدیں)                |
| 180/-    | کلیات شبلی (اردو)                          |        | علامہ شبلی وسید سلیمان ندوی                  |
| 45/-     | کلیات شبلی (فارسی)                         | 30/-   | مقدمہ سیرۃ النبیؐ                            |
| 100/-    | مقالات شبلی اول (مذہبی)                    | 300/-  | الفاروق                                      |
|          | مرتبہ: سید سلیمان ندوی                     | 200/-  | الغزالی                                      |
| 70/- //  | مقالات شبلی دوم (ادبی)                     | 100/-  | المأمون                                      |
| 80/- //  | مقالات شبلی سوم (تعلیمی)                   | 300/-  | سیرۃ العثمان                                 |
| 200/- // | مقالات شبلی چہارم (تقیدی)                  | 80/-   | سوانح مولانا روم                             |
| 150/- // | مقالات شبلی پنجم (سوانحی)                  | 150/-  | شعر العجم اول                                |
| 90/- //  | مقالات شبلی ششم (تاریخی)                   | 130/-  | شعر العجم دوم                                |
| 100/- // | مقالات شبلی ہفتم (فلسفیانہ)                | 125/-  | شعر العجم سوم                                |
| 110/- // | مقالات شبلی ہشتم (قومی و اخباری)           | 150/-  | شعر العجم چہارم                              |
| 80/-     | خطبات شبلی مرتبہ: عبدالسلام ندوی           | 120/-  | شعر العجم پنجم                               |
| 45/-     | انتخابات شبلی مرتبہ: سید سلیمان ندوی       | 350/-  | الاتحاد علی تاریخ التمدن الاسلامی            |
| 150/- // | مکاتیب شبلی اول                            |        | (محقق ایڈیشن) تحقیق: ڈاکٹر محمد اجمال ایلوہی |
| 190/- // | مکاتیب شبلی دوم                            | 230/-  | الکلام                                       |
| 220/-    | شذرات شبلی مرتبہ: ڈاکٹر محمد الیاس الاعظمی | 180/-  | علم الکلام                                   |

ISSN 0974 - 7346 MA'ARIF (URDU) -PRINT

JUNE 2015 Vol- 195 (6)

RNI. 13667/57

**MA'ARIF**

AZM/NP- 43/016

Monthly Journal of

**DARUL MUSANNEFIN SHIBLI ACADEMY**

P.O.Box No: 19, Shibli Road, AZAMGARH, 276001 U.P. (INDIA)

Email: shibli\_academy@rediffmail.com, info@shibliacademy.org

Website: www.shibliacademy.org Fax No: 05462 - 265080

Bank Name: Punjab National Bank - Heerapatti, Azamgarh

Account No: 4761005500000051 - IFSC No: PUNB0476100

① (Office Mobile) 7607046300

## تصانیف و مطبوعات شبلی صدی تقریبات

- |        |                                    |   |
|--------|------------------------------------|---|
| 2000/- | علامہ شبلی نعمانی                  | ۱۔ سیرۃ النبیؐ جلد اول و دوم (یادگار ایڈیشن)                          |
| 325/-  | ڈاکٹر خالد ندیم                    | ۲۔ شبلی کی آپ بیتی  |
| 350/-  | کلیم صفات اصلاحی                   | ۳۔ دارالمصطفین کے سوسال   |
| 220/-  | مرتبہ: ڈاکٹر محمد الیاس الاعظمی    | ۴۔ شذرات شبلی (الندوہ کے شذرات)                                       |
| 350/-  | علامہ شبلی نعمانی                  | ۵۔ الانتقاد علی تاریخ التمدن الاسلامی                                 |
|        | تحقیق: ڈاکٹر محمد اجمل ایوب اصلاحی |   |
| 230/-  | ڈاکٹر جاوید علی خاں                | ۶۔ محمد شبلی لائف اینڈ کنٹری بیوشنس                                   |
| 325/-  | علامہ سید سلیمان ندوی              | ۷۔ سیرت عائشہ (ہندی ترجمہ)  |
| 200/-  | // //                              | ۸۔ عرب و ہند کے تعلقات (ہندی ترجمہ)                                   |
| 125/-  | // //                              | ۹۔ خطبات مدراس (ہندی ترجمہ)   |
| 200/-  | مولانا شاہ معین الدین احمد ندوی    | ۱۰۔ دین رحمت (ہندی ترجمہ)   |
| 125/-  | سید صباح الدین عبدالرحمن           | ۱۱۔ ہندوستان کے مسلمان حکمرانوں کی مذہبی رواداری،<br>اول (ہندی ترجمہ) |
| 180/-  | // //                              | ۱۲۔ ہندوستان کے مسلمان حکمرانوں کی مذہبی رواداری،<br>دوم (ہندی ترجمہ) |
| 225/-  | // //                              | ۱۳۔ ہندوستان کے مسلمان حکمرانوں کی مذہبی رواداری،<br>سوم (ہندی ترجمہ) |